

சுத்தசக்தி உபாசனை

# சுத்தசக்தி உபாசனை

கவியோகி மஹரிஷி  
சுத்தானந்த பாரதியார்

Published BY Shuddhananda Library,  
Thiruvanmiyur, Chennai 600 041.  
Ph: 97911 77741

Copy Right : @Shuddhananda Yoga Samaj(Regd),  
Shuddhananda Nagar, Sivaganga - 630 551

## பதிப்புரை (முதல் பதிப்பு)

யோக சமாஜத்தின் புனித வெளியீடு சுத்த சக்தி உபாசனை; இது சுத்தானந்தரின் வழிபாட்டு நூல்; அவருக்கு யோக சித்தியளித்த ஆவேச நூல்.

சுத்தமே கடவுள்; அதன் விளக்கமே சக்தி; இரண்டும் சூரியனும் கதிர்கள் போன்றவை. “**ஓம் சுத்த சக்தி**” என்பது சிறந்த மந்திரம். இது சுத்த பரமாத்ம சக்தி உபாசனைக்கு ஏற்றது. **அமர்ந்த கடவுள் சுத்தம்; ஆடும் கடவுள் சக்தி; அது சத்து; இது சித்து;** இரண்டின் ஆனந்த லீலையே உயிருலக வாழ்வாகும். ஆக்கல், அளித்தல், அழித்தல், அடக்கல், அருளல் ஆகிய ஐந்து அகர நிலைகளும் சுத்த சக்தி விளையாடலாகும். பிரம சக்தியான **வாணி**, விஷ்ணு சக்தியான **திருமகள்**, ருத்ர சக்தியான **காளி**, மகேச சக்தியான **மகேசுவரி**, சதாசிவ சக்தியான **மனோன்மணி** எல்லாம் ..... சுத்த பரமாத்ம சக்தி விளக்கமே.

இதில் பல வேதாகம யோக சாதன இரகசியங்களும் தியானப் பாடல்களும் அடங்கியுள்ளன. இதன்படி உபாசனை செய்யும் தூய நல்லன்பர் அருளும், பொருளும், அன்பும், அறிவும், ஆயுளும், ஆற்றலும் பொலிய இன்புற்று வாழ்வார்கள்.

சுத்த சக்தி உபாசனை மனித சமுதாயத்தைப் புனிதமாக்கி, வீறு படுத்தி, வெற்றி தருக. ஓம் சுத்த சக்தி !


**சுத்தானந்த நூலகம்**

## சுத்த சக்தி சக்கர விளக்கம்

நடுவேயுள்ள சூரியன், சுத்தபரமாத்மன். அதன் கதிர்க் கணங்கள் மேலே12, கீழே 12 பராசக்தி சைதன்யப் பிரகாசம். அது மேல் நோக்கிய முக்கோணத்தில் ஆண் சக்தியாகும். கீழ் நோக்கிய முக்கோணத்தில் பெண் சக்தியாகும். இதன் ஒவ்வொரு கோணத்திலும் சக்திக்கனல் மூன்று சூலமாக வீசுகிறது. இந்த மூன்றும் இடா, பிங்கலா, சுழிமுனை நாடிகளைக் குறிக்கும். இந்த நாடிகளில் யோகக்கனல் ஏறி, வாழ்விற்குப் பல சக்திகளைத் தரும். இந்தச் சக்திகள் 12ம் "யோக சித்தியின்"யின் 12 இயல்களாகும். இவை பீஜாக்ஷரங்களைக் கொண்டன. பீஜாக்ஷரங்களை "ஓம் சுத்த சக்தி" மந்திரத்துடன் ஜபிக்க வேண்டும்.

இந்தச் சக்கரத்தில் நாட்டமூன்றி, இதயத்தில் ஆவாகனம் செய்து தியானித்தால் சுத்த சக்தி சித்தியாகிக் கனலூறிப் படும். இதை நிலைக் கண்ணாடியில் பதித்து, அதில் விளக்கொளி படய்ச்சி, ஓங்கார பிந்துவில் நாட்டம் ஊன்றினால் தியானம் கைகூடும்.

சுத்தானந்த பாரதி



## சுத்த சக்தி உபாசனை

### 1. சுத்த சக்தி விளக்கம்

சுத்த பரமாத்ம சக்தியே எங்கும், எதுவும் எல்லாம். அதன் அருளாடலே ஆருயிர் உலகம். அசுத்த சக்திகளான ஆசை யாணவ மாகுகளால் அல்லலுறும் உலகம், சுத்த சக்தி உபாசனையாலே தூயநல்லின்புறும். இந்த மந்திரம் என்னுள் எழுந்து என் வாழ்வை முன்னேற நடத்தியது. “ஓம் சுத்த சக்தி” இம் மந்திர சக்தியே எனக்கு யோகசித்தியளித்தது. இது எல்லா உலகிற்கும் பொதுமந்திரம். இடர்ப்படும் மானிடத்தை மாசுறுத்துத் தேசுறுத்தி, வீறுபெற்ற சக்திக் கனலாகும். யோகசித்தியைத் தருவது ஓம் சுத்த சக்தி மந்திரம். வான், வெளி, வளி, தீ, நீர், மண், கதிர், கடல், மழை, பயிர், உடல், உயிர், உணர்வுத்தொகுதி எல்லாம் சுத்த சக்தி விளக்கமேயாகும். சுத்த சக்தியின் சச்சிதானந்தக் கூத்தே உலகாடலாகும். உலகம் சுத்த சக்தியின் சைதன்ய லீலை. அதுவே விராட்ஸ்வரூபம்; அதுவே ஹிரண்யகர்ப்பம்; அதுவே அந்தர்யாமியான பிரக்ஞன்; அதுவே வியஷ்டி, சமஷ்டி, தனி, தொகுப்பு. உடலில் கட்டுண்டது ஜீவாத்மா; அதில் சுத்த பரமாத்ம சக்தி சுதந்தரமாக விளங்குகிறது. கைதி சிறையிலிருக்கிறான்; அவனைக் காக்கும் காவலனும் சிறையுட் புகுவான், வருவான்; ஆனால் அவன் கைதியன்று. அது போலவே சுத்த பரமாத்ம சக்தி, உயிருடலில் கட்டில்லாமல் விளையாடுகிறது. அதுவே விழிப்பில் உலகம், கனலில் மனக்காட்சி, சமுத்தியில் மறதி, தியானத்தில் உணர்வு, துரியத்தில் அறிவு, மகாதுரியத்தில் தூய பேரின்பமாக விளங்குகிறது. அதுவே அன்பருள் அன்பு, அறிஞருள் அறிவு, இன்பருள் இன்பு, இறைவருள் இறைமை, புலவருட் புலமை, யோகியுட் சக்தி.

### 2. மஹாகுண்டலிக் கனல்

உடல் சவம்; கடவுள் சிவம்; இரண்டிலும் கலந்துறையும் சீவன், சுத்த சக்தி சைதன்ய வடிவம். சுத்த சக்தியே ஆக்கும் அயன், காக்கும் மால், அழிக்கும் உருத்திரன், அடக்கும் அகேசன், அருளும் சதாசிவன், அமைதியான சாட்சியாக அமரும் சுத்த சிவன். சுத்த பரமாத்ம சக்தி, ஐந்து தொழில் புரிந்தும், அதற்கும் அப்பாற் பட்டது. அது தூய அரு, மாசற்ற சாட்சி, காண்பான். அதுவே ஆணில் ஆண்மை, பெண்ணிற் பெண்மை. உடலும் உலகும் மாறும் மறையும்; சுத்த பரமாத்ம சக்தி என்றும் இயல்பு திரியாதிருக்கும். அதுவே அறிவும் தெளிவும் கலையும் கல்வியும் நல்கி நம்மைப் பக்குவப்படுத்தும் **கலைமகள்**; அதுவே அழகும், திருவும், செல்வமும், சீறும் சிறப்பும் நல்கி வாழ்வை இன்பக்கவிதை யாக்கும் **திருமகள்**; அதுவே உக்கிர வேகத்தால் தட்டுத் தடைகளை முட்டியெறிந்து, விடுதலை நல்கும் **மகாகாளி**. அதுவே அமைதியும் அடக்கமும், உபசாந்த நிலையும் தந்து தியானத்தை நிலைநாட்டும் **மகேசவரி**. அதுவே மாசற்ற இன்பமும் அகமகிழ்வுப் தெய்வப் பொலிவும் அருளும் **மனோன்மணி**; அதுவே யோகசித்தி நல்கி, மானிடத்தில் தெய்வத் தன்மையை விளக்கும் சுத்த பராசக்திக் கனலாகும். அதுவே மூலாதாரத்தில் குண்டலிக் கனல்; அதுவே ஸஹஸ்ராரத்தில் மஹாகுத்த குண்டலிக் கொழுந்து.

### 3. சுத்த சக்தி சாதனம்

சுத்த சக்தி சாதனத்தால் மஹாகுண்டலி சித்திக்கும். சரியை, கிரியை, யோகம், ஞானம் இந்த நான்கும் அதன் முதற் படிகள். மஹாதுரிய சமாதி இரண்டாம் படி. சுத்த ஜோதி லயம் மூன்றாம் படி. சுத்த சக்தி மயம் நான்காவது

## சுத்தசக்தி உபாசனை

படி. சுத்தானந்த தத்ரம் ஐந்தாவது படியாகும். ஆணவம், மாயை, கன்மம் ஆகிய அழுக்கு ஏறிய சகலாத்ம, சுத்த பரமாத்ம சக்தியைச் சரண் புகுந்து, பிரளயா கலனாகி, விஞ்ஞான கலனாகி, விஞ்ஞானகலன் ஆனந்தனாகி, சின்மயனாகி, தன்மயனாக விளங்க வேண்டும். இயமம், நியமம், ஆசனம், பிராணாயாமம், பிரத்தியாகாரம், தாரணை, தியானம், சமாதி (நன்னெறி, தூய வாழ்வு, நல்லிருக்கை, உயிர்ப்பமைதி, அடக்கம், ஒடுக்கம், உன்னம், (தியானம்), ஒருமை ஆகிய எட்டும் யோக சாதனங்களாகும். சரியை, கிரியை, யோகம், ஞானம் (ஒழுக்கம், வணக்கம், ஒருமை, அறிவு) இவை **சித்தாந்த சாதனங்களாம்**. சிரவணம், மனனம், நிதித்தியானம், நித்தியா நித்திய விவேக விசாரம், சமம், தமம், திதீட்சை, உபரதி, இம்மை அம்மைப் பயன் விழையாமமை, முழுச்சுத்துவம் ஆகிய பத்தும் **வேதாந்தப் படிக்களாம்**. இவையெல்லாம் சுத்த சக்தி சாதனத்தால் எளிதாக வரும். இருட்டறையில் குருட்டுக் கிழவனைப் போலத் தவிக்கும் ஜீவான்மாவை, சுத்த பரமாத்ம சக்தி அன்பு காட்டி, அருளுட்டி, இளமையாக்கி, கண்ணைத் திறந்து, கருணை விளக்கி, உண்மைக்கு நடத்துகிறது. அறியாமையில் கனிம்பேறிக் கிடக்கும் ஆன்மாவை, சுத்த சக்தி மாசறுத்து, மாற்றேற்றி, மெருகேற்றிப் பத்தரை மாற்றுத் தங்கமாகப் பொலியச் செய்கிறது. ஊனத்தில் மயங்கிய ஆன்மாவைத் தியானத்தில் நாட்டி, தியான மலர் ஞானக்கனியாகச் செய்கிறது. அழி முனையில் அலையும் ஆன்மா, சுழிமுனையில் அடங்கச் செய்கிறது. சிறிய இன்பத்தில் மயங்கி வருந்தும் சீவனுக்கு, சுத்த சக்தி பெரிய நிலையின்பம் அளிக்கும். இரவு பகலில் வட்டமிட்டலையும் உயிருக்கு, என்றும் நின்று ஒளிரும் நித்திய ஜோதியை விளக்கும். சுத்த சக்தி சாதனம் அளவற்ற இன்ப நலமாகும்.

## 4. மந்திர விளக்கம்

ஓம் சுத்த சக்தி என்பதன் உட்பொருளைக் காண்போம். ஒரு காலம் பரமாத்மனிடம் வரம் பெறுவதற்காக ரிஷிகளும் ரிஷி பத்தினிகளும் நீண்ட தவம் புரிந்தனர். பரமாத்மன் ரிஷிகளுக்குத் த் என்றார். ரிஷிபத்தினிகளுக்குக் க் என்றார். அதன் விளக்கம் கேட்டனர். முன்னே தேவர், அசுரர், மாந்தர் ஆகிய மூவரும் பிரம்மாவின் உபதேசத்தை நோக்கித் தவம் புரிந்தனர்; பிரம்மா, மூவருக்கும் த, த, த என்றே ஒலித்தார். அதன் பொருள் தேவருக்கு **தமத்வம்** வேண்டும். புலன் மனம் அடங்கிய யோகம் வேண்டும். அசுரருக்கு **தயத்வம்**, பிறரிடம் இரக்கம் வேண்டும். மாந்தருக்கு **ததத்வம்** (நீகை, தியாகம்) வேண்டும் என்பதாம். அதே மாதிரி பரமாத்மன் ஆண்களுக்குத் த் என்றது சுத்தம், தயை, தருமம், தானம், தமனம், ஆத்ம தரிசனம், தனம் முதலிய தன்மைகளைக் குறிக்கும். சுத்தம் என்பது சிவம், விஷ்ணு, பிரம்மா, கணபதி, புத்தன், அருகன், அகரன், யகோவா ஆகிய எல்லாத் தெய்வங்களையும் குறிப்பதாகும். த் என்பது சித்தாந்தம், சித்தமாக பரமாத்ம சுகத்தை நல்குவதாகும். சுத்தம் மனோ வாக்கு காய சுத்தமாகும். கருணை, அன்பு, புலனடக்கம், தியானம் இவற்றால் மனத்தூய்மையுறும். தீமை யில்லாத வாய்மை, இன்சொல், நாமஜபம், அருளிசை இவற்றால் மொழித்தூய்மை பெறலாம். அருட்பணி, நல்லுழைப்பு, உண்டுடுத்து வாழத் தொழிலியற்றல், நீட்டிய பொருளைப் பகுத்துண்ணல், சமூகசேவை, பெரியார் தொண்டு இவற்றால் மெய்த்தூய்மை எய்தும். இந்த முத்தூய்மையால் அகப்புறத் தெளிவும் அமைதியின்பமும் உண்டாகும், உள்ளம் திறக்கும், தியானம் நிலைக்கும். சுத்தாத்மப் பொலிவெய்தும். தெய்வத் தன்மை வளரும். ஆத்ம சக்தி விழித்தெழும். சுத்த சாதனத்தால் சக்தி மலரும். சு சுத்த யோகம்; த் சித்தி; த தானம், தமை, தருமம், தமம், தகராச ஞானம் என்பதாம்.

இனி, க் என்பது மூலாதாரத்தில் அழுத்தும் பக்குவ நாதம். க் என்பது கனல், குண்டலிக் கனல். தி என்பது பக்தி, முக்தி, புத்தி, சாந்தி ஆகிய நலங்களாம். ச

## சுத்தசக்தி உபாசனை

என்பது சமம், சந்தோஷம், சாந்தம் என்பதாம். சக்தி என்பது உலக வாழ்வு வெற்றி பெறும் யோகக்களமும், வீறும், ஆற்றலும் தருவதாம். சுத்தம் என்பது உள்ளுணர்வும், தெய்வத் தெளிவும் தருவதாம். ஓம் என்பது அ-உ-ம் என்ற ஒலிகளின் தொகுப்பாம். அ..... அவன், சிவன், இறைவன், ஆண்டவன், அல்லா, அகரன், அப்பன், அன்னை, அறம், அன்பு, அருள், அமைதி அகமகிழ்வு முதலிய நலங்களைக் குறிப்பதாம். உ என்பது உள்ளம், உலகம், உண்மை, உவகை, உத்தம குணங்கள், உயர்தவ யோகம், உலகாண்மர இவற்றைக் குறிப்பதாம். ம் என்பது மனிதாண்மர, அறிவு மலர்ச்சி, மகிழ்ச்சி, மதமச்சரமின்மை இவற்றைக் குறிக்கும். ஓம் என்னும் பரமாத்மனை சுத்த யோகத்தால் உபாசித்து, சக்தி பெற்று, சுத்த பரமாத்ம சக்தியால் உலகாலயத்திற்கு அருட்பணி செய்து, ஆறு போல வாழ்ந்து, அறிவுக் கடலைக் கலந்து ஆனந்தமாதலைக் குறிக்கும் **மஹா சுத்த யோக மந்திரமே ஓம் சுத்த சக்தி**. வேதசாரம் காயத்திரி; அது ஓம் பரமாத்மனின் சுத்த சைதன்ய சக்தியைத் தியானித்து மேலோங்கத் தூண்டும். ஓம் சுத்த சக்தி என்பதே காயத்திரியின் விளக்கமாகும்.

இந்த மந்திரத்துடன் பல பீஜாக்ஷரங்களைச் சேர்த்து உபாசிக்கலாம். பீஜாக்ஷர இரகிசியமெல்லாம் குரு மூலமாகவே அறியத்தகும்.

## 5. சுத்த சக்தி சஞ்சாரம்

சுத்த சக்தி ஊற்றெடுக்கும்போது நரம்புகளில் ஒரு நுட்பமான யின்சாரக்கனல் உணர்வாகும். அதையே உள்ளாரக் கவனித்துக் கொண்டிருந்தால், தியானமோன சமாதிகைகூடும். அது தீவிரமாக ஆக துரிய நிலையும், அது தீவிரமாக ஆக துரியாதீத நிலையும் மஹாதுரிய நிலையும், சுத்தானந்த சுயஞ்சோதி சைதன்ய நிலையும் சித்திக்கும். உள்ளனுபவங்கள் எல்லையற்றனவாகும். ஹடயோகம் தூல வீரிய தேகங்களை வளமாக்கி, நரம்புகளையும் சுரப்பிகளையும் செழிப்புறுத்தும். இராஜயோகம் மனதை நிலைநாட்டி தர்மமேக சமாதி நிலை கூட்டும். மந்திர யோகம் ஆதாரங்களை மலர்த்தும். தந்திர யோகம் பெண் சக்தியால் ஆண்மையின் வீறு பெற்ற ஆதாரங்களை மலர்த்தி, குண்டலியை எழுப்பி, ஸஹஸ்ராரத்தில் அதைச் சேர்க்கும். மூலாதாரத்தில் விழித்தெழுந்த குண்டலி, சுவரதிஷ்டானம், மணிபூரகம், அனாஹதம், விசுத்தி, ஆஞ்சு, ஸஹஸ்ராரங்களுக்கு மேலும் அதிநுட்பமான சக்தி நிலையங்களில் பரவும். அவை கிரிய யோகங்களுக்கு எட்டாவாம்.

ஆஸனம், பிராணாயாமம், தியானம், சமாதி இந்த நான்குமே சாதனயோகங்களின் முதன்மையான பயிற்சி. இவை நாம் முயன்று செய்வனவாம். இவற்றின் பயன் சக்தி சஞ்சாரமே. இடா, பிங்கலா, சஷுண்ணா ஆகிய மூன்று யோக நாடிகளைச் சார்ந்தே சக்திக்கனல் ஓடும். கிரியா யோகங்களில் “நான்” என்ற ஆணவ முனைப்பு இருக்கும்; “எனக்கு” என்ற ஆசையுமிருக்கும். எனது, யான், எனக்கு என்ற உணர்வை ஊணாக்கி, எல்லாம் இறைவனுக்கு என்ற தியாகவுணர்வு தழைத்தாலே திருவருள் இறங்கும்.

கர்ம யோகம், பக்தியோகம், ஞான யோகம் இம்மூன்றும் அருட்சக்தியும் தெய்வத்தன்மையும் தரும். இவற்றின் அடிப்படை அடைக்கலம். உள்ளத்தும் உலகத்தும் நிலவும் சுத்த பரமாத்ம சக்திக்கே ஆளாகி, அதற்கே அருட்பணி செய்தல், ஆராதனை செய்தல் **கர்ம யோகம்**. அதையே உள்ளக்கோவிலில் ஆவாகனம் செய்து உயிர்த்துடிப்பெல்லாம் அன்பு மலராக்கி வழிபடுதல் **பக்தி யோகம்**. அதனுடன் அதுவாக உணர்ந்து கலந்து ஒன்றுதல் **ஞான யோகம்**. இதற்குமேல் அதே நினைவாயிருந்து உள்ளத் துடிப்பெல்லாம் சுத்தசக்தியாகி



## சுத்தசக்தி உபாசனை

உணர்வாயிருத்தலே **சுத்த சக்தி யோகமாகும்**. இதனால் அந்தக்கரண சுத்தியும், ஆதார சுத்தியும், ஆத்ம சுத்தியும் எய்தி மேலிருந்து “சுத்த சக்தி” உச்சியில் ஸஹஸ்ராரத்திற்கு மேல் உள்ள சுத்தாத்ம மண்டலத்தில் தாண்டவம் புரிய உணரலாம். இந்த தாண்டவம் எனக்கு எட்டு வயதில் திருவருளால் எழுந்தது; இன்றும் நடக்கிறது. இதுவே திருவடி நடனம், சிதம்பர தாண்டவம், காளிங்க நடனம். உன்மினி சமனிக்கு மேலுள்ள சிதாகாஸ சிற்சபையில் சுத்தபரமாத்ம சக்தி இவ்வாறு தாண்டவமாடும்போதுதான், ஊனிதங் கொண்ட மானிடம், தேனிடங் கொண்ட ஞான நடம் புரியும் சுத்த சக்தி சைதன்ய நிலையமாகும். இதுதான் பிறவிப் பயன். இப்பயனைப் பெறும் உபாசனையே சுத்த சக்தி உபாசனை. இனி உபாசனையில் முனைவோம்.

### 1. சுத்த ஜோதி மாலை

இராகம் : சிந்து பைரவி

தாளம்: திஸ்ர ஏகம்

இன்பவாநி தன்னிலே  
எழுந்தஜோதி என்னவே,  
அன்புமிக்க சுத்தசக்தி  
அன்னை வாழ்க வாழ்கவே!

குமுதமான செங்கணாள்,  
குளிர்ந்தபார்வை கொஞ்சிடும்  
அமுதமான புன்னகை  
அழகுசொட்டும் இந்திரை!

(இன்)

தங்கமான மேனியாள்,  
சமதைகொண்ட நெஞ்சினாள்,  
பொங்குமங்க லம்புரிந்து  
போற்றிடும் திருமகள் !

(இன்)

அரக்கரின் கொழுப்பினை  
அடக்கிடும் பயங்கரி;  
மறக்கருணை கொண்டசக்தி  
வல்லமை தருவளே !

(இன்)

சுற்றிடும் பகைத்திரள்  
சுருண்டுவீழப் போரினில்  
வெற்றிநல்கும் பத்ரகாளி,  
வீரை, நீலி, சூலியே !

(இன்)

ஜீவயாழிற் பேரின்பம்  
செழிக்கமெய் சிலிர்க்கவே  
காலியங்கள் மீட்டுகின்ற  
கமலவாணி போற்றியே !

(இன்)

வேந்தரும் வணங்கிடும்  
விமலத்தாய் மகேஸ்வரி,  
சாந்தமோங்க வாழ்விலே  
தனிக்கருணை நாட்டவே !

(இன்)

## 2. ஓங்கார விளக்கு வணக்கம்

இராகம் : பியாகு

தாளம்: திஸ்ர ஏகம்

ஓங்கார மண்டபத்தில்..... ஒளிரும்  
யோக மணிவிளக்கே,  
தூங்காத நல்லொளியே..... இதயத்திற்  
சுடர்நகை புரிவாய்.  
உச்சிக் கமலத்திலே..... துலங்கும்  
உண்மைச் சுடரொளியே,  
அச்சத் துயர்ஒழிய..... உலகில்  
அபயக் கதிர் பரப்பாய்!  
இமய வெண்பனிமேல்..... சிவனுடன்  
இலகுந் தீச்சுடரே,  
அமர கங்கையைப்போல்..... உன்சக்தி  
ஆடித் தவழாதோ?  
நித்திய மேனத்திலே..... அமைதியாய்  
நீந்தும் தவச்சுடரே,  
சக்திய வாழ்வு பெற..... உனது  
தங்கத் தணல் பரப்பாய் !  
பூத வுடலினிலும்..... தெய்வப்  
புண்ணகை பொங்கிடவே,  
வேதப் பொருளருவி..... எனவே  
விம்மிப் புரண்டலைவாய் !  
மானிட வாழ்க்கையெல்லாம்..... மெஞ்ஞான  
மாறுதல் பெற்றிடவே  
ஆனந்த கானமுடன்..... உலகில்  
ஆடிக் களித்திடுவாய் !  
மனமயக்க மின்றி..... சாதி  
மதமயக்க மின்றி  
வனமலர்களைப் போல்..... உயிர்கள்  
வாழ வகையருளாய் !

## 3. சுத்த சக்தி எழுச்சி

இராகம் : பூபாளம்

தாளம் : திரிபுடை

எழுந்திரு கல்யாணி ஓம்சுத்த சக்தியெம்  
இதயத்தில் உபசாந்த உதயத்தைத் தூண்டி  
அழுந்திருள் ஒழிந்திடச் செழுஞ்சுடர் பொழிந்தெங்கள்  
ஆதார கமலத்தின மீதேறிப் பொலிந்திட  
எழுந்திரு ஓம்வாணி எழுந்திரு ஓம்லக்ஷ்மி  
எழுந்திரு சாந்த மஹேஸ்வரி தாயே  
இதய மனென்மணி உதய சுந்தரியே!

விண்முகம் கனிந்தது விடிந்தது காலை  
வீங்கிருள் அகன்றது தூங்கின குமுதம்  
தண்முகம் அருணத் தணல்முக மானது  
தடங்களில் விரிந்தன தாமரை யெல்லாம்  
மண்முகம் புதுப்புகம் பொன்முக மாகிட  
மங்கல செங்கதிர் மலர்ந்தது வானில்



## சுத்தசக்தி உபாசனை

எம்முகம் பார்த்தருள் புரிவதற் கெண்ணி  
எழுந்தருள் இத்தினம் இன்பக் கொழுந்தே!

ஆர்வமெனும் சேவல் கூவுதுன் னருளை  
அன்புளம் பாடுதுன் ஆடலின் பொருளைக்  
கார்வரக் காணும் கலாபத்தைப் போலுன்  
கருணைமுகங் கண்டு களித்ததெங் கண்ணே !  
சூரிய ஜோதிசேர் தாரகை போலுன்  
கடரினில் ஒன்றாகும் சுகநிலை யருளாய்  
பாரெலாம் உன்முகம் பார்த்திட வருளாய்  
பரமசி வானந்தம் பாலிக்கும் திருவே !

புள்ளினம் வண்டினம் பூமணத் தென்றல்  
பூபாளம் பாடியே போற்றின உன்னை  
துள்ளின கன்றினம் தாய்மடி யுண்டே  
தொண்டருள் பெருமையைத் துதித்தனர்கூடி  
விள்ளரும் ஆனந்தத் தேனடி தாரே  
வேகமாய் வந்தான்ம தாகந்தீர்த் தருளாய்  
உள்ளொளி தூண்டியெம் உண்மையை யிலக்காய்,  
ஓங்குத்த பரமாத்ம சக்தியே வணக்கம் !  
இருட்குலத் தீமைகள் இன்றுடன் ஒழிக  
இடர்செயும் பகைக்குலம் இடமின்றி யழிக !  
மருட்குல மாயங்கள் வாயிழந் தொழிக !  
மனமயக் காகிய இனமயக் கொழிக,  
பொருட்பெரு சுத்தானந்த புதுயுகம் புலர்க  
பொய்ச்சாதி மதவினை பூண்டுடன் மறைக  
அருட்குல வீரர்கள் அன்புடன் பொலிக  
அமரானந்தம் பொழி அமுதவூற் றருளாய் !

பந்தவினை யெல்லாம் சிந்திடப் புரிந்தே  
பரம பரிசுத்த யோகப் பயனால்  
சிந்தையில் உபசாந்த தீபத்தை யேற்றிச்  
சீவ சைதன்யத்தைச் சிவமய மாக்கி  
அந்தரத் தாரகை ஐக்கிய மாகும்  
அருண கிரணம்போல் அறிவொளி வீசி  
வந்தருள் ஆனந்தம் தந்தெமை யாளாய்  
வாழிநின் வானருள் வாழியில் வலகே !

## 4. சுத்த சக்தி தாண்டவம்

ஓங்குயர் மோனவெளி..... அதனில்  
ஓமென யாழிசைத்தாய்..... அந்த  
நீங்கறு பாட்டினிலே..... பராசக்தி  
நீழுலகைப் படைத்தாய்  
ஈங்குயிர் யாவினுக்கும்..... உயிராய்  
எங்கும் இருப்பவளே..... எம்மைத்  
தாங்கி வளர்ப்பவளே..... சுத்தசக்தி  
தர்மச் சுடர்மணியே !

## சுத்தசக்தி உபாசனை

ஓடும் அருவியெலாம்..... அம்மாவன்  
ஓங்கார வீணையன்றோ  
பாடும் பறவையெல்லாம் ..... திருப்  
பாவை முழக்கமன்றோ  
கூடும் மணத்தென்றல்..... கண்ணன்  
குழலமுத மன்றோ  
ஆடும் அவனியெல்லாம் ..... ஓம் சச்சி  
தானந்தத் தாண்டவமே !

பொங்கும் கடலோசை ..... உன்னைப்  
போற்றும் ஐயமுரசம்  
செங்கதிரின் எழுச்சி ..... நித்திய  
தீப ஆராதனையாம்  
திங்களும் தாரகையும் ..... அணி  
செய்யு மணிமாவை ..... அம்மா  
பங்கயக் காடெல்லாம் ..... நீயெம்மைப்  
பார்க்கும் பரவசமாம்..... சுப  
மங்கள வாழ்வினுக்கே ..... பரரசக்தி  
வான்மழை போன்றவளே !

காவை மலர்வனத்தில் ..... உனது  
கட்டழகைக் கண்டோம்  
சோவை யிளங்குயிலில் ..... உனது  
தூயகுரல் கேட்டோம்  
வேலைக் கடலினிலே ..... யோக  
வேதாந்தச் சொல்லறிந்தோம்  
மாவை யியற்கையிலே ..... அம்மா நின்  
மாயம் விளங்குவதே !

முல்லை வனத்தினிலே ..... மேகன  
முரளிக் காந்தத்திலே  
அல்லலைப் போக்கின்ற ..... கண்ணன்  
ஆடல் அழகினிலே  
அல்லி மலர்விழியால் ..... அம்மாநீ  
அருளும் அன்பினிலே  
சொல்லத் தெரியவில்லை ..... பேரின்பம்  
சொக்கித் தழுவுதம்மா !

அச்ச யினியுண்டோ ..... ஆசை  
யாணவப் பேயுமுண்டோ  
துச்ச நினைவும் உண்டோ ..... சுதந்தர  
ஜோதியைக் கண்டுவிட்டோம்  
நச்ச மனமாயை ..... நலிய  
நாரணி சக்தியன்னை  
முச்சுடர் வானத்திலே ..... பளிச்சென  
முத்துச் சுடர்பூத்தாள்

முக்குணப் போர்க்களமாம் ..... உலகில்  
<sup>1</sup>மூன்று நரகமுண்டாம் ..... அதில்  
சிக்கி வருந்தாமல் ..... ஞானத்

## சுத்தசக்தி உபாசனை

தீயைக் கொளுத்திவிட்டாள்  
துக்கமினித் தொடுமோ ..... சுத்தசக்தி  
தொண்டும் எம்மைவிடுமோ?

நாதவிந்து கலைகள் ..... கடந்தே  
நாவினனுந் தத்துவத்தில்  
ததவிழ் தாமரையில் ..... அன்னை  
தாவினன் றொளிசுகின்றாள்  
ஆதி பராசக்தி ..... அந்தம்  
ஆறுங்கடந்து நின்றாள் ..... சுத்த  
ஜோதி மலையரசி பெருமையைச்  
சொல்ல மொழியுமுண்டோ?

## 5. ஜய ஜய சுத்த சக்தி

ஜய ஜய சுத்த சக்தி  
சரண் பரமாத்ம ஜோதி !  
பயந்தவிர்; பகைதீர்; ஆத்ம  
பலமருள்; பழுத்த வாக்கு  
நயந்தருள் ; யோகசித்தி  
நன்றருள் ஞாலவெற்றி  
வியன்கலை நல்கு நீயே  
நாவினனும் வீறு தாராய் !

அலைமனம் அடங்கிச் சீறும்  
ஆணவப் பேயடங்கி,  
மலையென நிட்டைகூடி  
வாவினன வாழ்ந்து தெய்வக்  
கலைநதி யெனவுலாவுங்  
களிப்பெமக் கீவாய் ; உள்ளே  
நிலைபெறும் அன்பருக்கு  
நின்னையே நல்கும் எந்தாய் !

படிகம்போல் மேனிகண்டேன்  
பால்வண்ணங் கண்டேன்; உள்ளம்  
படிகக்கண் ணாடியாகிப்  
பளிச்சென ஒளிர்க் கண்டேன்  
அடிமுடி காணாத் தூய  
அறிவினைக் கண்டேன்; இன்பத்  
துடிநடங் கண்டேன் ..... சுத்த  
ஜோதியின் அருளைக் கண்டேன் !

ஓங்காரக் கண்ணாடிமுன்  
ஒளிமணி விளக்கிலங்க  
நீங்காத நிட்டைகூடி  
நெஞ்சிலே நீயிலங்க  
ஆங்கார மில்லாநானுன்  
அன்பிலே ஆழ்ந்திலங்க  
தூங்காத தூக்கந் தந்தாய்  
சுத்தஓம் சக்தித் தாயே !

பகைவரின் பலமொடுங்கப்  
பாழ்சின வசையடங்க  
நகைப்பவர் வாயடங்க  
நாவினனும் செருக்கடங்கத்  
தகைமிகுங் கவிதைச் செல்வம்  
தழைத்திட வரமளித்தாய்  
வகைவகைச் சந்தத்தாலுன்  
மகிமையைப் பாடவாராய்!

எனதுளத் துடிப்புநீயே  
என்னுள்யான் எனதுநீயே  
உனதருட் கருணையின்றி  
யுயிரிலேன் உயிர்ப்பு மில்லேன்  
மனதினைக் கடந்துஞான  
நானிலே நடனமரடும்  
புனிதமே என்னுளத்தைப்  
புண்ணியக் கோயில் கொள்ளாய் !

ஆரறி வாரூன் மாண்பை  
அற்புத சிற்ப ராம்பா !  
பாரறி விளக்கே பந்த  
பாசத்தை யுருவி யோங்கும்  
சீரறி யிரவியே நின்  
சித்தமே யாக வென்னும்  
தாரக மென்றே பற்றிச்  
சரண்புகும் என்னைக் காவாய் !

கலைதரு மறிவே ஞானக்  
கண்மணிக் கொளியே; மாய  
வலைதரும் தீமை நாடா  
மனத்தெளி வருளி, அன்பு  
நிலைதரும் அருளே, ஆன்ம  
நேயமே மூலாதார  
உலைதரும் கனவே என்னை  
உய்யக்கொண் டாளுவாயே !

தொன்றுநான் மறைக ளீந்தாய்,  
துலங்குமா கமங்க ளீந்தாய்,  
நன்றுயிர் வாழ நான்கும்<sup>1</sup>  
வளம்பெற நல்கு கின்றாய்  
வென்றுயர் கவிதை யீந்து  
வீரமும் வீறு மீந்தே  
என்றுமென் இதய மன்றில்  
இருந்துவ காளு வாயே !

வாழ்கநின் அன்பர் கூட்டம்  
வழிவழி நின்பேர் வாழ்க !  
வாழ்கநின் யோக சித்தர்  
மரபுநீ றீழி யிங்கே....  
வாழ்கநின் அறிவுச் செல்வம்  
வரந்தருந் திருக்கை வண்மை

## சுத்தசக்தி உபாசனை

சூழ்களும் சுத்த சக்திச்  
சுடர்நி வுலக மெல்லாம் !

### 6. சுத்த சக்தி ஓம்

சுத்தசக்தி சுத்தசக்தி  
சுத்தசக்தி ஓமென்போம்  
ஓத்திசைக்கும் அன்பருள்ளம்  
யோகஜேநதி யாகுமே  
எத்திசையும் எப்பொருளும்  
எவ்வுலகு மிவ்வருள்  
சத்தியம் சதாசிவம்  
தழைக்குமான்ம நேயமே.

பொன்னிளம் அருணைநின்  
புதுநகை வனப்பிலே  
புன்னகை மணங்கமழும்  
பூமுகப் பொலிவிலே  
மின்னலிட் டபயமார்க்கு  
மேகவான் கருணையில்  
உன்னருளைக் கண்டுகண்  
டுளங்கனிந் துருகினேன்.

கள்ளமோங்கும் பூலிலே  
கலங்கிவாடி டாமலே  
தெள்ளறி வுடன்விழித்  
திருந்துனைத் தினந்தினம்  
உள்ளமோங்கப் பாடியே  
உருகிநின் னருள்வளர்  
வெள்ளமோங்கி முக்கனி  
விளைத்தளிக்க நீயருள் !

### 7. சகாய சுத்த சக்தியே

பஞ்சபூதப் பஞ்சரத்தில்  
பச்சிளங் கிளியென  
வஞ்சமற்று நின்னையே  
வழுத்தியன்பு செய்கிறேன்  
நெஞ்சகந் துடிப்பதும்  
உயிர்ப்பதும் நினைப்பதும்  
தஞ்சமீந்த நின்செயல்  
சகாய சுத்த சக்தியே !

<sup>1</sup>அயில் வடிவ மாகிடும்  
அருமரை யடுக்கிலே  
குயிலெனக் குரலெடுத்துக்  
கூவுகின்ற நாத்தமே  
மயிலென நடஞ்செயும்  
மஹாதுரிய ஜேநதியே  
எயிலெரித்த ஞானமே

---

1. வேல்வடிவான மேருகுண்டத்தில் ஆதார கமலங்களின் அடுக்கம்

யிதயசுத்த சக்தியே.

சுத்தமின்றி நின்னருளைச்  
சார்ந்து சாதனஞ்செயும்  
பித்தனிந்தப் பிள்ளையைப்  
பிரித்துவைப்ப தாகுமோ  
சித்தசக்தி யீந்துயோக  
சித்தியீந் தருளுவாய் !  
அத்தனம்மை யன்புருவ  
மானசுத்த சக்தியே !

அன்னையப்ப னென்றதும்  
அமுதமுறும் வாயிலே  
உன்னவுன்ன நெஞ்சிலின்ப  
முறிப்பொங்கி யோடுமே  
பின்னம முயிரினங்கள்  
பேதமின்றிக் கூடுமே  
வன்னம முலகக்கோயில்  
வாழ்விலன்பு சூழமே !

பெயர்வடிவப் பேதமின்றிப்  
பேய்மனப் பிரிவின்றி  
மயர்வுறுந் தனிமடமைச்  
சாகசங்க ளின்றியே  
உயிர்எனத் துடிக்குமுன்னை  
உள்ளூறக் கலந்திடும்  
உயிர்தியான யோகத்தின்  
உணர்வில் வாழ்க பூமியே.

## 8. எல்லாம் நீ !

கண்ணிற் காணுங் காட்சி நீ  
கருத்திலே நினைப்பு நீ  
விண்ணிற்காணு மற்புத  
விளக்கு நீ கிழக்கு நீ  
மண்ணிற்காண் இயற்கை நீ  
வளம்பெறும் பசுமை நீ  
பண்ணிற் காணும் ஓசை நீ  
பழுத்திலே சுவையு நீ !

பெண்ணி லன்புப் பெண்மை நீ  
பிறக்கு மாணறிவு நீ  
எண்ணிலா வுயிர்களின்  
இதயக்கூத் தியல்பு நீ  
தண்ணருட் பெருக்கு நீ  
தழைத்த வாழ்வின் முச்சு நீ  
எண்ணநெஞ்சு கத்திலே  
இலங்குகுத்த சக்தியே !



## சுத்தசக்தி உபாசனை

உன்னையன்றி யானில்லை  
உயிரிலை உலகிலை  
அன்னையப்ப னன்பெலாம்  
அடங்குமன்பு வானமே  
என்னையாக்கி யன்னையே  
எனக்குள் வைத்த ஜோதியே  
தன்னைப் பன்னை யாக்கியே  
தழைத்த சுத்த சக்தியே !

எனக்குறும் பெருமைகள்  
உனக்குறும் பெருமைகள்  
எனக்குறும் சிறுமைகள்  
உனக்குறும் சிறுமைகள்  
வினைக்குலப் பகைகடந்து  
வெற்றிநாட்ட நீயருள்  
எனக்கு வெற்றி யென்பதும்  
உனக்கு வெற்றியாவதே.

கனக்குமாயக் காட்டிலே  
கலங்கிநிற்கும் சேயெனை  
நினக்கெழுந்து நின்னிலே  
நிலைத்தியங்கு நேயனை  
உனக்கினிய தெரண்டனை  
உதறித்தள்ளி யிப்படி  
மனக்குரங் கிடம்வருந்த  
வாட்டல்ஆட வாகுமோ?

## 9. உன் விருப்பம்

விரும்புமுன் விருப்பிலாது  
விண்ணுமண்ணு மெங்குமே  
துரும்புமிங் கசையுமோ  
சுரும்பதும் பறக்குமோ  
அரும்பவிழ்ந் தழகுடன்  
அமுதத்தே னுகக்குமோ  
கரும்பிலே கனியிலே  
யினிக்குமன்பு கற்கண்டே !

எப்பெயர் வடிவுநீ  
எவர்சமய வுள்ளநீ  
அப்பெயர் வடிவுடன்  
அவர்சமயந் தாண்டியே  
ஓப்பிலாத ஆன்மநேய  
மோங்கெகருமை கெரண்டனை  
முப்பொருளு மாயினை  
முதற்பெரும் பழமையே !

உலகமான கோயிலில்  
உயிர்த்தொகை யுருவிலே  
இலகியாடும் உன்னையென்

இதயமரங் குகையிலே  
நிலவக்கண்டு கூடியே  
நிருத்தமாடி நின்னுடன்  
விலகிலாத என்னுளே  
விலகிடாது வாமுவாய் !

இங்குநீ புரிந்திடும்  
இதயமின் னடனமே  
எங்குமில் வகண்டமாய்  
இலங்குமாட லானதே  
அங்கு மிங்கு மென்னலின்றி  
யன்புளத் துடிப்பிலே  
பொங்குமின்ப முண்டுவாமும்  
புண்ணியஞ்செய் யன்னையே !

ஈனமான பேதமின்றி  
என்னதுன்ன தின்றியே  
வானவட்டம் போலநின்  
வளைப்பிலாண்ம நேயராய்  
மனமரக மானிடர்  
மனங்கலந்து வாழ்ந்திடும்  
ஞானமரக மேனமாய்  
நடஞ்செய் சுத்த சக்தியே !

## 10. நின்னுள் யாள்

வித்தகன்னை வீணைபோல  
வீரன்னைத் துப்பாக்கிபோல்  
சித்தனுள் ளமைதிபோலச்  
சேயுளன்னை யன்புபோல்  
முத்தமிழ்ப் புலவனுள்  
முகிழ்ந்தெழுங் கவிதைபோல  
சுத்த சக்தி நின்னுளே  
சுழல்க தூய வாழ்க்கையே.

தூய சிந்தை தூயசெய்கை  
தூயசெஞ்சொல் போற்றியே  
தூய யோக சித்தியாற்  
சுடருந்தூய சக்தியால்  
தூயவுள் ளுறவுபேணித்  
தொண்டுசெய்யும் அன்பரை  
நேயராகக் காட்டுவாய்  
நிகரிலாத தெய்வமே !

சாதிரி மதந்தரும்  
சமூக்கிலா துலகிலே  
பேதவாதச் சூதுசெய்  
பிரிவினைக ளின்றியே  
ஆதவன் கதிர்கள் போல்  
அனைவரும் இணைந்தொளிர்

சாதனத்தை நல்குவாய்  
சதாசிவக் கருணையே  
ஆழிபோலும் ஆழநல்  
வறிவைத்தந் தருளுவாய்  
ஊழியற்ற வானைப்போல்  
உளத்தமைதி நல்குவாய்  
ஏழிசைக் குழலியாழ்  
எனப்பணிவு நல்குவாய்  
வாழிசை வழிவகுத்த  
வாய்மையான தூய்மையே.

## 11. சாந்த நாளைத் தா

பார்மிசை வகுப்புவாதப்  
பாதகங்க ளின்றியே  
ஊர்திருத்துங் கூச்சலின்றி  
உள்ளூறத் திருந்தியே  
பேர்புகழ் பதவி வேட்டைப்  
பேயிலாதி யல்புறும்  
சீர்திருத்த வாழ்வுவாழ்ச்செய்  
யெம்மன்புத் தெய்வமே.

கட்டிலா துழைத்துணுங்  
கவலையற்ற திண்மையும்  
தட்டிலாத வீறுகொண்ட  
சக்திநல்கு கல்லியும்  
மொட்டலர்வ தென்னவே  
முகிழ்ந்தெழும் புலமையும்  
திட்டமாக நல்குவாய்  
திருக்கருணை வெள்ளமே!

தாந்தம தெனுஞ்செருக்குஞ்  
சாதிவாதத் தீமையும்  
சாய்ந்துபண்டை மாமதச்  
சமூகும்பொய் வழக்கமும்  
ஓய்தெலாருஞ் ஜீவசாட்சி  
ஒன்றைப்பற்றி வாழ்ந்திடும்  
சாந்தநாளாகக் காட்டுவாய்  
சமரசைக் கடவுளே !

அல்லலான நாட்டுரிமை  
ஆழிவா னுரிமையாம்  
தொல்லையின்றிக் குண்டுப்போர்  
சுடும்கொடுந் துயரின்றி  
எல்லைக்கோ டில்லாதுலக  
மெங்குமொன்று கூடியே  
நல்லதாற்றி வாழுகின்ற  
நாளைத்தா கடவுளே !

## 12. சுதந்தரக் கடவுளே

<sup>1</sup>ஏகுமின்னும் ஆகுமின்னும்  
என்னப்பெண்ணு மாணுடன்  
யோகபோக மாகவாழ  
வன்னருளொருமை நல்குவாய்  
வேகவெம் புலனடக்கி  
வேட்டைநெஞ் சடக்கியே  
ஏகுமாகு மாண்மநேய  
மீந்தருள் கடவுளே !

<sup>2</sup>வஞ்ச விற்பனையிலை  
வரிசைச் சண்டை யில்லையே  
நெஞ்சழிந் தழும்விதவை  
நெட்டுயிர்ப்பு மில்லையே  
மஞ்சட்குங்கு மத்துடன்  
மாதர்தங்கச் சேய்களைக்  
கொஞ்சியாடு நாட்களைக்  
குலாவச்செய் கடவுளே !

பாதகஞ்செய் தட்சிணைப்  
பணவணிக மின்றியே  
சாதகஞ்செய் தீதிலாது  
சம்மதித்த காதலர்  
கீதமார் குயில்மயில்  
கிளியெனக் களித்திடும்  
சோதிநாளை யீகுவாய்  
சுதந்தரக் கடவுளே !

தொழிலுடன் இணைந்த கல்வி  
தேர்ந்ததொண்ட ராகவே  
எழிலுடன் பொதுநல  
மெனவுழைத் துலகிலே  
செழிபொருள் பகுத்துணும்  
சிறந்த யோக மொன்றியே  
அழிலிலா துயிர்கள் வாழும்  
அன்பருள் கடவுளே !

நால்வருணம் ஆயிரம்  
நலங்கெடும் வருணமாய்  
மேல்வருணக் கீழ்வருண  
வேறுபாடில்லாமலே  
தோல்வருண மாயமின்றித்  
தூயவுள் ளொருமையில்  
ஆலெனச் செழித்திடும்  
அமைப்பருள் கடவுளே.

---

1. ஆகுமின் (முளவைளைந) ஏகுமின் (நெபயவைளைந)

2. வரசுகல்கம் (வரதட்சிணை)

### 13. ஒருமை கூடி வாழுவே

ஓர் விரிந்த வானகம்  
ஓரேபரந்த மாநிலம்  
ஓருயர்ந்த மானிடம்  
உளத்திலொன்று மன்புயிர்  
ஓர்சிறந்த ஆன்மநேய  
ஒருமைகூடி வாழுவே  
சீர்சிறந்த சுத்தயோக  
சக்திவெற்றி சேர்கவே.

மின்னனைய பொய்யுடல்  
மினுக்கிலே மயங்கிலேன்  
பொண்ணைப்பெண்ணைப் பேசுத்தைப்  
புகழையும் விரும்பிடேன்  
என்னைப்போல மன்னுலகை  
யெண்ணியன்பு செய்வரம்  
அன்னையப்ப நேயருள்  
அமுதசுத்த சக்தியே !

நிலம்பலம் நெடும்புகழ்  
நிறைந்தசெல்வ மாளிகை  
தலம்புகழ் பெருமைகள்  
சரித்திரப் பொலிவுடன்  
பலம்பெறும் படைவலி  
பரந்தவெற்றி யாவையும்  
நலந்தரும் உனதுநாம  
சக்திநல்கு மின்பமே.

தீங்கரும்பின் சாரெனத்  
திதிக்குழக் கனியெனப்  
பூங்கமழுந் தேனைனப்  
புதியபா லமுதென  
ஓங்கிசைத் தமிழென  
உலகிசை வளமென  
நிங்கெனக் கவற்றினும்  
இனிப்பதுன் இசைப்பதே.

சீருயர்ந்த ஞானமும்  
செழித்துயர்ந்த செல்வமும்  
பேருயர்ந்த கீர்த்தியும்  
பிணியிலா வுடலமும்  
ஏருயர்ந்த வண்மையும்  
எளியதாம் இறைவிநின்  
நேருயர்ந்த நல்லருள்  
நிலவுகின்ற நேரமே !

## 14. வாராத்ருள்

தானெனும் அகந்தையும்  
தனிச்செருக்கின் வீக்கமும்  
ஏனெனின் எரிசினக்  
கொதிப்பும்ஏறுங் காமத்தால்  
ஆனவூன் புணர்ப்புடன்  
அழியுமாசை நோய்களும்  
மானிடக் குறைகளும்  
வாராத்ருள் கடவுளே.

துக்கமான காட்சியிற்  
சுழலுகின்ற நெஞ்சமும்  
சிக்கலான வஞ்சரின்  
சிறுமனப் பொறாமையும்  
பக்குவமி லாதவர்  
பகையும் பக்கம் வந்திடாத்  
தக்கசூழ லீந்து மெய்த்  
தவம்பலிக்கச் செய்குவாய் !

நஞ்சினுங் கொடியவர்  
நமனினும் வலியவர்  
வஞ்சமற்ற தொண்டரை  
வசைதுய ரிடும்பையால்  
வெஞ்சினப் பொறாமையால்  
வெடியகந்தைப் பேயினால்  
அஞ்சிடத் துயர்செயும்  
அரக்கரைப் பொறுப்பையோ?

எக்குலமும் எப்பிறப்பும்  
எவ்வினமும் உன்னினம்  
மிக்குயிர்க் குலங்களுன்றன்  
மேனியென் றறிகுவொம்  
ஓக்கநீ யிருக்கையில்  
உளந்தொறும் உலகெலாம்  
தொக்க வாழ்வுச் சேலையிற்  
சுரண்டுகுண்டுப் போர்களேன்?

அற்றமுற்ற மாந்தர்கள்  
அவலச்சண்டை செய்வதேன்?  
குற்றமற்ற சீலரைக்  
கொடியவர் குமைத்தலேன்?  
கற்றமெய்க் கவிகளும்  
கதியிலா தலைவதேன்?  
நற்றவக் கனலினாலிஞ்  
ஞாலமான கோலமே !



15. வீறு தா !

குட்சியற்ற கொள்கையும்  
கொடுமையற்ற நீதியும்  
கட்சியற்ற தேர்தலும்  
கடுமையற்ற சட்டமும்  
உட்சின மிலாததாய  
உள்ளூறவு மெய்திடின்  
மட்சிறிய கூட்டிலே  
மகிழமைதி தோன்றுமே !

கோபத்தீ கொதித்திடும்  
கொடும்புயற் பகைவரின்  
சாபத்தீயில் என்னைவாட்டிச்  
சாந்தத்தைக் கெடுத்திடும்  
ஆபத்தைத் தவிர்த்துன் அன்பர்  
கூட்டத்தை யருளியென்  
தாபத்தைத் தணித்தருள்  
தயாவெனும் அமுதமே !

நச்சுறும் பகைக்குலம்  
நடுநடுங்கி யோடவே  
துச்சமர யொடுங்கிடத்  
துயர்க்குலப் பிசாசுகள்  
பச்சையுன் புசித்திடும்  
பகாசுரர் பொடிபட  
அச்சமின்றிப் போர்செயும்  
அமரசக்தி நல்குவாய் !

சீறுபோர் முனையினிலும்  
செஞ்சிலுவைச் சங்கம்போல்  
ஆறுதல் அளித்திடும்  
அருட்பணி யளித்தருள்  
ஏறுவான் அணுத்திரல்  
எனக்கனல் பெருக்கியே  
வீறுகொண்டு தீமைதீய  
நன்மைவெல்ல நீயருள் !

படிப்பிலும் பகட்டிலும்  
படபடத்த பேச்சிலும்  
நடிப்பிலும் உலகமேடை  
நாடகப் புகழிலும்  
தடிப்பிலும் சிறுமனச்  
சலிப்பிலும் செருக்கிலும்  
பிடிப்பறப் பிடித்தனன்  
பிடிக்கரும் பிடிப்பையே.

## 16. ஓம் காளி

துயர்தரும் பொறாமையும்  
துருதுருத்த சூழ்ச்சியும்  
அயர்வுறுஞ் சினங்கொதிக்கும்  
ஆத்திரப் பகைமையும்  
மயர்வுற மனத்தினை  
மருவியின்னல் செய்திடா  
வயர்குண மனித்தருள்  
உயிர்க்கினிய தெய்வமே !

ஓம்கலீம் ஓம்காளி  
ஓம்பவாணி சக்திஓம்  
ஓம்க்ரீம் ஓம்ருத்ர  
சக்திரக்த சண்டிஓம்  
ஓம்ஹ்ரீம் துஷ்டசத்ரு  
நாச துர்க்கா சக்திஓம்  
ஓம்தும் ஐம்ஓளம்  
ஹும்சுத்த சக்திஓம்.

அச்சத்தை மிரட்டுவாய்  
அரக்கரை விரட்டுவாய்  
துச்சத்தை விலக்குவாய்  
துயர்களைத் தகர்த்திடாய்  
நச்சனைய வஞ்சரை  
நலிக்கும்வீர துர்க்கையே  
உச்சமான சீர்த்திருல்கும்  
ஓம்காளி ஓம்சரண் !

நாயெச் சினத்தினர்  
நாயென மனத்தினர்  
பேயெனக் கொடியவர்  
பிணியென வருபவர்  
சீயெனச் சுளிப்பவர்  
செயும்துயர் பொடிபடத்  
தாயெனக் கருணைகாட்டித்  
தாங்குவாய் பவானியே !

வெம்பகைக் குலங்களின்  
வெடிசினப் பொறாமைகள்  
சம்பமான வாய்வெடிகள்  
சாய்ந்து தேர்விகண்டிட  
நம்பியுன்னை நாடும்அன்பர்  
நல்வினைகள் வென்றிட  
அம்பிகைநின் ஆன்மசக்தி  
யூறுமாற்ற லீந்தருள் !

## 17. விஜய சக்தி

சீறும்போர் முனையிலே  
செயந்தரும் பயங்கரி  
ஏறுநற் சபையிலே  
இனியவாக் கருளுவாய்  
கூறும்வீரக் கூட்டத்திற்  
குறையிலாத கெற்றறநல்  
வீறுதந் தருளுவாய்  
விஜயசக்தி யேசரண் !

காளிகாளி யென்றுநான்  
கனல்பெறக் கதறிடும்  
வேளைவந்து வேளைவெல்லும்  
வித்தையை யளித்தருள்  
நாளெலாம் உனதிசையை  
நாட்டும்பாட்டு நல்கிநின்  
ஆளெனப் பணித்தருள்  
அபயமீயு மன்னையே !  
சித்தமுன்றித் தியானமுன்றிச்  
செய்யுஞ்செய்கை யாவுநின்  
பத்தியாய் நிவேதனம்  
பலமதாகப் பாலிப்பாய்  
சத்தமின்றி நின்சரண்  
புகுந்துசாத னஞ்செய்தேன்  
சித்தியீவ துண்கடன்  
செழித்தசுத்த சக்தியே !

உலகவாழ்வில் எத்தனை  
இடர்களுற்ற போதிலும்  
கலகவெம் பிசாசுகள்  
கனல்பொழிந்த போதிலும்  
விலகிடத் துயர்க்குலம்  
விழித்திருந் தருளுவாய்  
இலகநின் பெருமை எங்கும்  
இன்பவாழ்வு சூழ்கவே !

வன்னமாம் உலகக்கோயில்  
வாமுமுன் உயிர்க்குலம்  
பின்னமாய்ச் சிதைந்திடாது  
பேரின்பத்தில் ஒன்றியே  
உன்னருளில் ஓர்குல  
வுணர்வுகொண்டு வாமுவே  
அன்னைநின்னை வேண்டினேன்  
அமுதசுத்த சக்தியே !

## 18. வராந்தரும் பராம்பிகே

அங்கையற்கண் அன்னையாய்  
அருள்பொழிந்த சக்தியே

பங்கையக் கரத்தினால்  
வரந்தரும் பரம்பிகே  
துங்கநல் லடியவர்  
துணைவரும் இணையிலாத்  
தங்கமே கருணையான  
தாயமுத மேசரண் !

காட்டுச் சிங்க மீதுசெல்லும்  
காளைஏறி பங்கியே !  
நாட்டுச்செல்லியே சுடலைக்  
காட்டுநட்ட மாடியின்  
வீட்டுச்செல்லியே, கருணை  
வேதமோதி தேவர்பா  
ராட்டுச்செல்லியே ! எனக்குண்  
பாட்டுச்செல்வ மாகவே !

யாழிசை சூழலிசை  
முழலிசை யினியநல்  
ஏழிசை வளங்களோ  
டிறைஞ்சிப்பாடி யாடவே  
வாழிசைத் தமிழளித்த  
வண்மையெயன் னம்மையே  
சூழிசை யமுதமே  
சுருதியின் வடிவமே !

இறையுல கறிவறமோ  
டன்பொழுக்க மில்லறம்  
நிறைகுலந் தொழிலரசு  
நீண்டயோக சித்தியின்  
முறைவழி யெல்லாருமின்ப  
முற்றுமுன் முன்னேறிட  
மறைவகுத்த தெய்வமே  
மனம்வகித் தருளுவாய்.... !

## 19. ஒப்பிலாக் கருணையே !

யோகமாய் உலகெலாம்  
இயற்கையோ கிலேசிவ  
போகமர வாழ்வெலாம்  
புலன்வழி புணர்ந்திடும்  
தாகமோக சோகமின்றிச்  
சக்திதானந் தத்தினைத்  
தேகவாழ்விற் கண்டுமாந்தர்  
தெய்வவாழ்வு சேர்கவே !

அன்புசெய்யும் அன்பருள்  
அமுதமுறிப் பொங்கிடும்  
இன்பமாய் வளர்ந்தனை  
இயற்கையாம் உலகிலே  
துன்பரக்கர் வெய்யநஞ்சைச்

சுட்டெரித்தி டாததேன்?  
பொன்பரவுங் காலையமர்பிற்  
புன்னகைக்கும் பூவையே !

ஓப்பிலாக் கருணையே  
உயிரெனத் துடித்திடும்  
செப்பரிய சின்மயத்  
திருவருட் பெருக்கமே  
இப்பிறவி மாரிநின்  
னியல்பிலே யிருந்திடும்  
அப்புதுப் பிறவியை  
யளித்தருளென் அன்னையே!

மணியுடன் ஒளியென  
மனத்துடன் நினைப்பென  
அணியுடன் அழகென  
அழகுடன் மணமென  
துணியுடன் நூலெனத்  
தொகுத்திலங்கு சக்தியே  
பணியுடன் இசைத்துனைப்  
பராலிடம் வரமருள் !

சாதுவாகி யுன்னைப்பாடிச்  
சாந்தமாக வாழ்கிறேன்  
ஏதும்வே றறிகிலேன்  
எதிரிகள் முளைப்பதேன்?  
சூதுவாது செய்யுந்துட்டர்  
சூழ்ச்சிவீழ்ச்சி கண்டிடும்  
ஏதுவில்லையோ? உலகில்  
என்றுமிந்தத் தொல்லையோ?

ஏசித்துப்பி வைதடித்த  
ஏசுவின் விரோதிகள்  
ஆசித்துன்னை வாழ்த்துகின்ற  
அன்பருக்குத் துன்பராய்  
நாசத்தீமை சூழவே  
நலிலிலாது வாழ்வரோ?  
பூசித்துன்னை வேண்டுவோர்  
புகலிலாது தாழ்வரோ?

## 20. காணும் இன்பம்

பூணும்பொன்னும் போலவே  
புவியும்வானும் போலவே  
ஆணும்பெண்ணும் அன்பறிவில்  
ஆன்மநேய ராகவே  
காணுலகில் வாழுகின்ற  
காலந்தன்னைக் கண்முனே  
காணுமின்ப மீகுவாய்  
கனிந்தசுத்த சக்தியே !

இகத்திலே பரத்தினை  
இதயத்தே யுணர்ந்திடும்  
அகத்திலே சுகத்தினை  
அமைதிற் செயலினை  
சுகத்தில்விண் ணரசினைத்  
தனிப்பெருங் கருணையால்  
உகத்தவென் னுயிருளே  
யுகந்தகாட்சி யாவதே.

நினைத்ததே வடிவமாய்  
நிலைத்ததே நிலையதாய்  
அனைத்துமன நினைநாம்  
அழைத்ததே பெயரதாய்  
வினைத்தனை யிலாதூநீ  
விளைக்குமடல் ஆடலாய்  
எனைத்துநின் செயலதாய்  
இருப்பதென் இயற்கையே !

காவியப் பொழிலிலே  
கனவுவிண் மலையிலே  
ஓவிய வியற்கையில்  
உயிர்க்கலை யழகிலே  
ஆவியை யுருக்குமுன்  
அருட்சுடரி னன்பிலே  
தேவியேயென் சிந்தனை  
செழிக்குமின்ப மீகுவாய் !

கோடிக்கோடி விண்மலர்  
குளிர்நகை புரிந்திடக்  
கோடிக்கோடி நுண்ணணுக்  
குலங்கள் கூத் தியற்றிடக்  
கோடிக்கோடி யற்புதங்  
குலவுமண்டக் கோவிலில்  
பாடிப்பாடி யுன்னையே  
பரவுமின்ப மீகுவாய் !

அன்றுமின்று மென்றுமுண்மை  
அன்பருட் பரம்பொருள்  
ஒன்றுதான் எனும் உணர்ச்சி  
ஓங்கிநீங்கி லாததாய்  
நன்றறிந் துணர்ந்து  
நடனமாடுங் காட்சியை  
வென்றுளே யுலந்துவந்து  
வேட்டவென்றன் வேட்கையே !

உச்சமர மாலையருவி  
யோதும்வேத நாதமே  
பச்சையம் பயிரைக்கொஞ்சும்  
தென்றலோதும் பாகரம்  
இச்சைகொண்டு நற்கனி



இசைந்துபாடும் புள்ளினம்  
அச்சமற் றுலாலியல்  
அழகுடன் உலாவுவேன்.

## 21. என்னையாண்ட ஜோதியே !

அன்பிலே முளைத்திடும்  
அருளிலே திளைத்திடும்  
பொன்பொலி அழகிலே  
பொருந்திடும் இயற்கையில்  
இன்பமாகக் கூடியென்  
இதயத்தே னிசைகளை  
உன்பழுத்த வுள்ளத்தூட்டும்  
ஓகையென்றன் வாகையே !

சக்தியும் சிவனுமென்னச்  
சாந்தமாகக் கூடியே  
நித்தியம் பதம்பிடித்து  
நிர்த்தமாடி நின்னையே  
பக்திசெய் பனுவலீந்து  
பாகரத்தி னோசையே  
எத்திசையும் சுத்தசக்தி  
யின்பமென்னப் பாய்கவே !

அல்லலில்லை அச்சமில்லை  
ஐயமில்லையே ; வாழ்விலே  
இல்லையென்ப தில்லையே  
எவர்க்கு மின்ன லில்லையே  
எல்லையற்ற வான்குடை  
நிழலிலின்ப மெய்துமே  
எல்லையற்ற ஒன்றிலே  
இணைந்துவாழ மன்பரே !

சித்தொளிர் சபையிலே  
சிதம்பர வெளியிலே  
முத்தொளிர் நிலாலிலே  
முழுப்பொருள் முழக்கிலே  
சத்துசித்து ஆனந்தத்  
தனிநடம் புரிந்திடும்  
சுத்தசக்தி தெய்வமே  
சுருதியாம் அகரமே !

அத்தனாகி அம்மையாகி  
அன்புமாகி இன்பமாகி  
ஒத்தநற் றுணையுளம்  
உலகமாய் உயிர்களாய்  
எத்திசையும் எப்பொழுதும்  
என்னுள்யானு நீயுமாய்  
சுத்தசக்தி போற்றியென்னை  
ஆண்டசோதி போற்றியே !

குமரறிற் குமரனாம்  
 குழந்தையிற் குழந்தையாம்  
 அமரரில் அமரனாம்  
 அறிஞரில் அறிவதாம்  
 விமரிசைப் புலவருள்  
 வியன்பெரும் புலமையாம்  
 நமதுதாய நெஞ்சகத்து  
 நானனைத் துடிப்பதே !

போற்றிபோற்றி யோகமன  
 போகமே சிநேகமே !  
 போற்றிஏக மேஅநேக  
 மானபூர்ண ஜோதியே !  
 ஆற்றலீயும் வீரமே  
 அறிவுநல்கும் ஆதியே !  
 போற்றிசுத்த சக்திஓம்  
 பொலிகநின் பெருமையே !

## 22. சுத்த சக்தி அருச்சனை

ஓம் சுத்த சக்தி ஜயஸத்ய ஜோதி  
 ஓம் சச்சிதானந்த பரம க்ரூபாநிதி  
 அன்பு மலரால் அன்னையைத் தொழுவோம்  
 இன்பமெல்லாம் எளிதாய் வருமே !  
 அறிவாயெங்கும் நிறைவாய் போற்றி  
 அருளால் உலகை யளித்தாய் போற்றி  
 அன்பே வடிவாய் அமர்ந்தாய் போற்றி  
 அறவழி காட்டும் அரசியே போற்றி  
 அன்னையே போற்றி, அமுதே போற்றி !  
 ஆற்றலைப் பெருக்கும் ஊற்றே போற்றி  
 ஆக்கமும் புகழும் ஆக்குவாய் போற்றி  
 ஆருயிர்க் கோருயி ரானாய் போற்றி  
 ஆதி சக்தியே, ஆணையே போற்றி  
 இகபர சுகங்களை ஈவாய் போற்றி  
 இறவாக் கலையின் இறைவி போற்றி  
 இருள் கடிந்தொளியை யிலக்குவாய் போற்றி  
 இகல்கெடுத்த தமைதி யிசைப்பாய் போற்றி  
 இதயக் கனலா யெழுந்தாய் போற்றி  
 ஈரே மூலகையும் ஈந்தாய் போற்றி  
 ஈரிலாக் கருணை வாரியே போற்றி  
 ஈகையிற் சிறந்த மேகமே போற்றி  
 ஈன மொழிக்கும் ஞானமே போற்றி  
 ஈசனோ டொன்றாம் இறைவியே போற்றி  
 உலகெலாம் கோயில்கொண் டிலகுவாய் போற்றி  
 உயிர்களை நாளும் ஊட்டுவாய் போற்றி  
 உணர்ந்தோர் உணர்விற் குணர்வே போற்றி  
 உண்மை விளக்குங் கண்மணி போற்றி  
 உள்ளத் தின்ப வெள்ளமே போற்றி  
 ஊமையும் பேச வுன்னுவாய் போற்றி  
 ஊழையும் வெல்ல வுதவ்வாய் போற்றி

ஊனுடற் பிணிகளை யொழிப்பாய் போற்றி  
 ஊரொலாஞ் செழிக்கும் காரே போற்றி  
 ஊனுடைத் தேவை யுதவுவாய் போற்றி  
 ஊற்றமளிக்கும் ஆற்றலே போற்றி  
 எண்ணு மெண்ணத் தினிப்பாய் போற்றி  
 எண்ணிலாப் புவிவளர் விண்ணே போற்றி  
 எல்லாம் வல்ல **வல்லபி** போற்றி  
 எங்குந் திருவரு ளிறைப்பாய் போற்றி  
 என்னை யானும் இறைவியே போற்றி  
 ஏகம் அநேகமாய் எழுந்தாய் போற்றி  
 ஏகாண்டத்தின் இறைவியே போற்றி  
 ஏக்கந்தவிர்த் தெமை யூக்குவாய் போற்றி  
 ஏழ்மை தவிர்க்கும் இலக்குமி போற்றி  
 ஏற்றமளிக்கும் இச்சையே போற்றி  
 ஐந்தொழில் புரியும் அருளே போற்றி  
 ஐம்பூத வலகிற் காதியே போற்றி  
 ஐம்பிழை தீர்க்கும் அறமே போற்றி  
 ஐயந் தவிர்க்கு மெய்யே போற்றி  
 ஐக்யானு பூதி யருளுவாய் போற்றி  
 ஒன்றிய மனத்தொறு நின்றாய் போற்றி  
 ஒற்றுமை யோங்கும் உயிரே போற்றி  
 ஒருகுல முலகென் றுணர்த்துவாய் போற்றி  
 ஒவ்வோ ருயிர்க்கும் உள்ளமே போற்றி  
 ஒளியே, அகண்ட வெளியே போற்றி  
 ஓங்கா ரத்தின் உட்பொருள் போற்றி  
 ஓதா துள்வளர் வேதமே போற்றி  
 ஓங்குமா னந்தத் தீங்கனி போற்றி  
 ஓவா முயற்சி ஈவாய் போற்றி  
 ஓம்பரா சக்தி, ஓம்மஹா சக்தி,  
 ஓளவியப் பேய்களை அடக்குவாய் போற்றி  
 ஓளதா ரியத்தின் ஆழியே போற்றி  
 ஓளதட மாகும் அன்பே போற்றி  
 ஓளபா சகரின் அருநிதி போற்றி  
 அஃகா வளந்தரும் ஆற்றலே போற்றி  
 கல்வி யருளும் கலைமகள் போற்றி  
**காளியே**, சக்திக் கனலே போற்றி  
 காதலர் காணுங் காட்சியே போற்றி  
 கிழக்கே பகலாய் கிளரொளி போற்றி  
 கீழ்மை யகற்றுங் கீர்த்தியே போற்றி  
 குருவே, யனந்த குணமே போற்றி  
 கூன்பிறை சூடியின் குலசக்தி போற்றி  
 கெம்புகள் கெழுமிய கெம்பே போற்றி  
 கேண்மைக் கேற்ற பான்மையே போற்றி  
 கைத்தொழில் வளர்க்குங் கையே போற்றி  
 கெழுந்துவிட் டோங்குங் குண்டலி போற்றி  
 கோபப் பேயைக் குமைப்பாய் போற்றி  
 கௌரியே போற்றி, **கன்னியே** போற்றி  
 சரணம் சரணம் சக்தியே போற்றி  
 சாந்தப் பொலிவருள் **சங்கரி** போற்றி  
 சிந்தனைக் கினிய **சிற்பரை** போற்றி

சீலந் தந்தருள் சிவையே போற்றி  
 சுத்த சக்திஓம் நித்திய சக்தியே  
 சூரிய னுள்ளொளிர் சுடரே போற்றி  
 செந்தணல் போன்ற சுந்தரி போற்றி  
 சேயா யெனைவளர் தாயே போற்றி  
 சைதன்ய ஜோதி தருவாய் போற்றி  
 சொல்லந் கரிய சுகமே போற்றி  
 சோதி யளிக்கும் சொல்லே போற்றி  
 செளபாக் கியமருள் சாம்பலி போற்றி  
 அஞ்சா நெஞ்சுரம் அளிப்பாய் போற்றி  
 ஆண்மையும் வீறும் அருளுவாய் போற்றி  
 ஞான மஹேஸ்வரி, நாரணி போற்றி  
 அஞ்ஞா னத்தை யழிப்பாய் போற்றி  
 வஞ்சந் கொடுமையை மடிப்பாய் போற்றி  
 சஞ்சலந் தவிர்த்தருள் சாந்தையே போற்றி  
 அட்டமா சித்தி யளிப்பாய் போற்றி  
 ஆதார கமலத் தமர்வாய் போற்றி  
 இடாகினீ, ராகினீ, லாகினீ போற்றி  
 காகினீ, சாகினீ, ஹாகினீ போற்றி  
 ஸஹஸ்ரந் ரத்தமர் சக்தியே போற்றி  
 திங்களிற் புன்னகை செய்வாய் போற்றி  
 மங்கள சக்தி மாதலி போற்றி  
 சிங்கம் போன்ற திறலளி போற்றி  
 தங்கம் போன்ற தனுவளி போற்றி  
 துணிவுளார்க் குதவும் துணையே போற்றி  
 பணிசெய்வார்க் குதவும் பயனே போற்றி  
 மணிமருந் தருளு மந்திரம் போற்றி  
 அணிபெரும் படைப்பின் அரசியே போற்றி  
 தகரா காச சக்தியே போற்றி  
 தாரக மான சாந்தமே போற்றி  
 திறமைக ளீயும் தீயே போற்றி  
 தீனரைக் காக்கும் தெய்வமே போற்றி  
 துஷ்டரை யழிக்கும் துர்க்கையே போற்றி  
 தூயரைப் போற்றும் நாயகி போற்றி  
 தெவிட்டா துள்வளர் தேனே போற்றி  
 தேலியே, வாழ்விற் காலியே போற்றி  
 தைரிய மளிக்கும் தருமமே போற்றி  
 தொந்தந் தவிர்க்கும் சதந்தரி போற்றி  
 தோற்றப் புவியைத் தோற்றினாய் போற்றி  
 தையலாய் உலகந் தருவாய் போற்றி  
 தயவே வடிவாய் தாயே போற்றி  
 நல்லாந் விரும்பு நட்பே போற்றி  
 நாடி வீணையிற் பாடுவாய் போற்றி  
 நித்திய மான நிமலையே போற்றி  
 நீலியே போற்றி பாலையே போற்றி  
 நுண்ணியர்க் கறிவாய் பண்ணே போற்றி  
 நூலறி வுணரா நுட்பமே போற்றி  
 நெஞ்சினிற் கொஞ்சம் கிஞ்சகம் போற்றி  
 நேர்மையாளர் நெறியே போற்றி  
 நைவுதீந் மருந்தை நயப்பாய் போற்றி

நொந்தவர் நோவற நோக்குவாய் போற்றி  
நேன்பிற் குறுதி நுவலுவாய் போற்றி  
பரமனோ டொன்றிய **பார்வத்** போற்றி  
பார்வையுள் ளாக்கினார் பார்ப்பே போற்றி  
பிரம சக்தியாய் **பிரமியே** போற்றி  
பீடுறு மன்பரை நாடுவாய் போற்றி  
புண்ணியர் போற்றும் விண்ணே போற்றி  
பூரணர் வணங்கும் நாரணி போற்றி  
பெண்வடி வான பிரமமே போற்றி  
பேதங் கடந்த நீதியே போற்றி  
**பைரவி** போற்றி **பவானி** போற்றி  
பொதுநிலை வளரும் பேதமே போற்றி  
பேகமார் பூரண யோகமே போற்றி  
பௌவமும் வானும் பரந்தாய் போற்றி  
மங்கலம் பொழியும் **மனோன்மணி** போற்றி  
மசிலார் வணங்கும் மலரடி போற்றி  
மின்னிப் பறக்கும் புன்னகை போற்றி  
மீனைப் போன்ற விழியே போற்றி  
முத்தர் விரும்பும் **முதல்வீ** போற்றி  
மூலா தாரச் சுவாலையே போற்றி  
மெய்யுணர் வளிக்கும் வித்தையே போற்றி  
மேகலை யாடுந் தோகையே போற்றி  
மைமுகில் விரிந்த மதியே போற்றி  
மொள்ளக் குறையா வெள்ளமே போற்றி  
மோகனக் கதிர்விரி முகமே போற்றி  
மௌனிக ளுள்வளர் வானமே போற்றி  
யாழெனக் கொள்ளென் யாக்கையை அம்மே,  
யோக சித்தி யுதவுவாய் போற்றி  
பெரியவ ருள்ளப் பெருமையே போற்றி  
அரியவ ருள்ளத் தருமையே போற்றி  
நிலத்தில் வளமாய் நிலவுவாய் போற்றி  
வரங்களைப் பொழியும் வண்மையே போற்றி  
வாழ்வு செழிக்கும் வாய்மையே போற்றி  
விஞ்ஞானத்தின் விளக்கமே போற்றி  
வீறு மிகத்தரும் **வீரியே** போற்றி  
வெற்றி யருளும் வித்தகி போற்றி  
வையகங் கோயிலாய் வளர்வாய் போற்றி  
பழமையே என்றும் புதுமையே போற்றி  
அழகே போற்றி ! அணியே போற்றி  
அளவிலா விளையாட் டாற்றுவாய் போற்றி  
அறநெறி வாழ்வை யளிப்பாய் போற்றி  
உன்னரு ளோங்கி உயிர்க்குலம் வாழ்க!  
ஆன்ம நேயம் அவனியில் பரவுக !  
நன்மை யோங்குக, நாடெலாம் வாழ்க !  
இன்ப வளங்கள் எங்கும் நிறைக !  
அன்பும் அருளும் ஆயுளும் செல்வமும்  
புலமையும் புகழும் பொங்குக நிதமும் !  
புதுயுகம் வருக, பூரணம் பொலிக !  
அமரவாழ் வருளாய் அன்னையே போற்றி !  
சுத்தம் அருளாய் சக்திஓம் சக்தி

முத்தி அருளாய் சக்திஓம் சக்தி  
சமத்துவ மருளாய் சக்திஓம் சக்தி  
சித்தி யருளாய் சக்திஓம் சக்தி  
சக்திஓம் சக்தி, சுத்த சக்திஓம் !

### 23. சக்தி கவசம்

பக்தியுடனே சக்தி கவசம்  
பாடிப் பணிய நாடி யாழிசைப்பாய் !  
ஆபத்தான அதிர்ச்சியீதம்மா !  
தீபத்தை யேற்றித் தீயிருளகற்றித்  
தொண்டன் வாழத் துணை செய்யம்மா !  
உன்னையன்றிப் பின்னொரு துணையிலேன்  
ஓம் ஜிம் ஜிஸ்ரி ஸஹஜிம் ஓம் க்ரீம்  
கூற்றை உதைத்த கெழுஞ்சிவ சக்தியே  
ஆற்றல் பெருகும் ஊற்றே போற்றி !  
காவாய் என்னைக் கருணைக் கடலே !  
வாணீ, காளி, லக்ஷ்மீ மஹேச்வரீ  
மனோன்மணி உலகின் மாதா போற்றி !  
ஓம் ஸ்ரீம் ஹ்ரீம் க்ரீம்ஜம் சுத்தசக்தி ஓம்  
கண் பார்த்தருள்வாய் காமாட்சித் தாயே  
புண்ணைத் தீர்ப்பாய் புவனேஜ்வரியே  
ஞானாம்பிகையே மீனாம்பிகையே,  
அனாதைக் குழந்தையை ஆதரித் தருளாய்  
அன்பனுக் கிந்த துன்பம் வந்ததேன்?  
என்னிலை கண்டு நின்மனம் இரங்காய்  
உன்னருளின்றி யுலகெனக்கில்லை  
உன் சக்தியின்றி உயிரெனக்கில்லை  
உன் பக்தியின்றி உயர்வெனக்கில்லை  
உன்னறிவின்றி உரையெனக்கில்லை  
ஆலய வுலகில் அறநலங் குன்றி  
அதர்மப் பதர்களாம் அரக்கர் புகுந்தே  
செய்யும் கொடுமை செப்பத் தகுமோ !  
பழிகள் எத்தனை பாவங்கள் எத்தனை !  
பித்துறு பொறாமைப் பீடைகள் எத்தனை !  
சத்துரு வஞ்சச் சங்கட மெத்தனை !  
சாதுக்களுக்குத் தீதுக்கள் எத்தனை !  
நல்லவருக்குப் பொல்லாங்கெத்தனை !  
எத்தனை யிடர்கள் ! எத்தனை யிடும்பை  
அணுக் கதிராலே அழியாதவகம்  
ஆன்மக் கதிர்களை அருளால் வீசாய் !  
புண்ணிய பாரதம் புண்ணுறப் போர்செய்  
மண்வெறி யரக்கர் மல்லினைவென்று  
சக்திய தருமம் தழைத்திடச் செய்வாய்  
நித்தியப் பொருளே நின்மன மாகுக !  
உன்னைச் சரண்புகுந் துன்வழி நடந்தேன்  
உன்னையே வழித்துணை என்னவே நம்பினேன்  
உலகெலாம் சுற்றி உன்புகழ் உரைத்தேன்  
அறியாயோ நீ அருட்பெருஞ் சோதியே !  
எளியேன் மீதுன் இரக்கம் இல்லையோ ;



## சுத்தசக்தி உபாசனை

எனக்கொரு பணியினை நின்தாய் தாயே  
அதனை முடிக்கவே அருந்தவங் காத்தேன்.  
அன்பைக் கொடுத்தேன் அடைக்கலம் புகுந்தேன்  
அருளைத் தூண்டி அறிவொளி தந்தாய்  
அறிவால் உன்னை அல்லும் பகலும்  
துதிப்பதொன்றே தொழிலாய் வாழ்ந்தேன்  
எழுதியெழுதி எளிமையில் வாழ்ந்தேன்  
திருவருளின்றிச் செல்வம் வேறிலேன்  
சூழலகத்தின் சோதனை வாதனை  
சொல்லப்படுமோ ! பொல்லா வினையால்  
அல்லற்படுத்தலுன் அருளுக்கழகோ?  
பேதை யுலகின் பெருந்துயர் தாங்கேன்  
எத்தனை பேர்கள் ஏமாற்றிச் சென்றனர்.  
இடந் தந்திங்கே இரக்கங் காட்டி  
உணவு தந்தும் உள்ளன்பிலாத  
வஞ்சர் எத்தனை நஞ்சரனார்கள் !  
பணத்தைப் பறித்தனர் பழிதூற்றினார்கள்  
உண்ட வீட்டிற் கிரண்டகம் செய்தனர்  
கோள் பொய் பொறாமை குத்திரம் கொடுமை  
வாள்பிடித் தென்னை வருத்தவும் போமோ?  
தூற்றித் திரியும் தூட்டப் பதர்கள்  
ஆற்றிய தீதை யளக்கவும் போமோ?  
நன்றி மறந்த நாயினும் கேடர்  
இன்றுடனிருந்தே இடர் பல செய்வார்  
பொய் வழக்காடும் புல்லர் கூட்டம்  
இனியும் வந்தே இன்னல் செய்யாமல்  
அமைதியாய் உன்னை அன்பு செய்தென்றும்  
அன்பால் எழுந்த அருளறிவாலே  
உள்ளம் உருகி உன்னையே பாடும்  
பணியில் வெற்றி யணிந்திட வருளாய் !  
உறுதியாக வுன்னடி பிடித்தேன்  
கற்றவர் போற்றும் கணியே தேனே !  
செல்வந் தருவாய் செல்வாக் கருளாய்  
பல்லாண்டுகளாய்ப் பாடிப் பணிந்தேன்  
பழுதிலாத் தூய முழுநிறை யின்பம்  
பழுத்துன் பெருமையைப் பாரெலாம் பரப்பும்  
சித்த சக்தியும் சிவகனலொளியும்  
சக்திய வாக்கும் உத்தமர் நட்பும்  
வித்தகர் உறவும் விமலர் தொண்டும்  
அஞ்சா நெஞ்சும் ஆத்தம சக்தியும்  
துஞ்சா முயற்சியும் தேளவ வீறும்  
வெற்றித் திருவும் வீரதீரமும்  
மலையரு வியென கலைவளப் பெருக்கும்  
அலைகடல் போலே ஆழ்ந்த நல்லறிவும்  
பிணியிலா வுடலும் பிறகிடாத் துணிவும்  
அணியழ கோங்கும் அன்பர் துணையும்  
பண்பாடுடைய நண்பர் கூட்டும்  
அடியார் சீரும் அருள்வாய் அம்மா !  
எண்ணிய நன்மை எய்திடச் செய்வாய் !  
கை கால் கண்கள் கழுத்து கனிமுகம்



## சுத்தசக்தி உபாசனை

மூளை வாய் நா மூக்கு காடுன் பல்  
தோல் சதை நரம்பு தூலசூக்குமமுடன்  
காரண சரீரம் பூரண மான  
தத்துவ நிறைவு தழைக்கத் தழைக்கவே !  
மாகுண்டலியின் மாளிகைச் சிறப்பெனப்  
பாலித்துன் பணிகளைப் பொருத்தமாய்ப் புரிந்து  
சீவன் சிவமயந் திகழச் செய்வாய் !  
அமரத்தன் மை அளிப்பாய் போற்றி !  
ஆதாரமலரில் அமர்வாய் போற்றி !  
பூவெலாம் படைத்தாய் புகலெனக் கானாய்  
காவலாய் நின்னென் கடமை காக்க  
ஆவலாய்க் கூவினேன் அடியேன் என்றும்  
உன்னையே நம்பி உன் பணிக்காகவே  
வாழ்கிறேன் என்னை வாழ்த்திடு தாயே !  
இன்னும் இயம்புவ தென்னே, சிறியேன்  
இச்சைப் படியெனை எடுத்தாள் அம்மே !  
பச்சைக் குழந்தை உச்சக் குரலில்  
ஓம் சுத்த சக்தி ! ஐய சத்ய ஜோதி !  
ஓம் சச்சிதானந்த பரம க்ரூபாநிதி!  
என்று வணங்கி இருக்கிறே னீங்கே !  
ஒன்றே பலவாய் உலவும் ஒளியே  
வாழிய நின்னருள் வாழிய வுலகே !  
ஓம் ஐய ஓம்ஜோதி ! ஓம் சுத்த சக்தி ஓம் !

## 24. சுத்த சக்தி தியானம்

கருணை விரிவே காட்சிக் கினிய  
அருணத் திருவே ! அழகுத் தேனே !  
எங்கும் நீயே ! எல்லாம் நீயே !  
வானம் உனது ஞான விரிவாய்  
உடுக்கள் உனது ஒளிமணிப் பூணாய்  
செங்கதிர் உனது தேஜோ மயமாய்  
மேகம் உனது மெல்லிய கூந்தலாய்  
அருவி மாமழை அருளின் பெருக்கும்  
காடுகள் உனது கவின்பெரும் வனப்பாய்  
பூக்கள் உனது புன்னகைத் திரளாய்  
கனிகள் உனது கைதரும் விருந்தாய்  
பறவைகள் உனது பாட்டின் மெட்டாய்  
குயில்கள் உனது குரலின் எதிரொலி  
கிளிகள் உனது கிளர்வாய் மொழியாய்  
அன்னம் உன்றன் அணிநடை யழகாய்  
குவளைக் காடுகள் கோமள விழியாய்  
முல்லை யரும்புன் முத்துப் பற்களாய்  
பாதி மதியுன் பரந்த நெற்றியாய்  
இந்திர வில்லுன் இணைந்த புருவமாய்  
கடைவிழி யம்பு கருவிழி வண்டு;  
வெள்விழி மீனாய்; உள்விழி யருளாய்;  
இரவும் பகலும் இமைகள் உனக்கே ;  
உயிரெலாம் உன்றன் ஊயா உயிர்ப்பாய்  
பயிரெலாம் உன்றன் பசும்பொலி வாமே

பூமி யுனது பூந்தடத் தேராம்  
காலமே உனது கடுவிசைப் புரவியாம்  
இரவியும் மதியும் இரதசக் கரமாம்  
ஆறு பருவமுன் அழகின் எழிலாம்  
வாழ்வெலாம் உனது வழிநடைக் காட்சி  
உன்னை யன்றி உயிருல கில்லை  
அன்னைநீ யன்றி அசைவெனக் கில்லை  
யானுன் வீணை நீயேன் னிசையே !  
யானுன் குழலே ! நீயென் பாட்டே !  
யானுன் உடலே ! நீயென் னுயிரே !  
யானுன் கண்ணே நீயென் பார்வை !  
யானுன் உள்ளம் நீயென் துடிப்பு !  
யானுன் அன்பன் நீயென் அன்பே !  
சிந்தையி லூறும் சின்மயத் தேனே !  
மந்திரக் கலிமலர் மாலைகள் சூட்டி  
வந்தனம் செய்தேன் எந்தாய் வணக்கம் !  
சந்ததம் சுத்த சக்திஓம் சரணே !

## 25. சுத்த சக்தி அடைக்கலம்

### கலிவெண்பர

தொண்டர் நாதன் துணைவி பராசக்தி  
கண்ட கண்கள் களிக்கும் மனோன்மணி  
கொண்ட நெஞ்சம் குளிரும் அருட்சிவை  
வண்டு வளர்குழ லம்மையை வாழ்த்துவாம் !

### வேறு

ஓம்சுத்த சக்தி, ஓம்சிவ சக்தி  
ஓம்பர தேவி உன்னடி பணிந்தேன்;  
உன்னை யன்றிப் பின்னொரு துணையிலேன்  
அன்னை, அன்னை, என்முகம் பாராய்  
உறுதியாக உன்னையே நம்பினேன்  
வருதி யென்றொரு வார்த்தை சொல்லாயோ?  
பெற்றவள் வெறுத்தால் பிள்ளையென் செய்வேன்?  
கற்றவர் போற்றுகுங் கனியே, தேனே  
கல்லி யறிவிலேன், காட்சியு மில்லேன்  
செல்லப் பெருக்கிலேன் சிந்தையி லுன்னை  
அன்புடன் கூவும் ஆர்வமே கொண்டேன்  
பண்புட னென்னைப் பரிந்தாட் கொள்வாய்  
இல்லற மாகிய நல்லறத் திருந்தே  
வல்லபி யுன்னை வழுத்துவோர் வாழ்கவே .  
உன்னடி பற்றி உலகினில் வாழ்வேன்  
இன்னடி யாரின் இணையிலாத் துணையே  
கண்டதே காட்சி, கொண்டதே கோலம்  
என்றவை மனதை இழுத்துள் ளடக்கி  
ஐம்புலச் சேட்டைகள் அறவே நீங்கிப்  
பைம்புலனுலவும் பசுங்காற் றெனவே  
சுதந்தர மாகவுன் பதமலர் பற்றி  
இதந்தரு தமிழால் இசைத்துனை நாளும்  
கவலையை வெல்லும் களிப்பெனக் கருளாய்

திவலையும் உறுதி சிதையா தருளாய்  
 மனத்தி லின்பமே மல்கிட வருளாய்  
 தனகனஞ் சுற்றும் மனைமகா ரெல்லாம்  
 உனதென மதிக்கும் உளமெனக் கருளாய்  
 வறுமை யின்றி வளமிகத் தருவாய்  
 நறுமண மலரின் நகையெனக் கருளாய்  
 உண்மையே பேசும் உரையெனக் கருளாய்  
 வண்மையே பெருகும் வளமெனக் கருளாய்  
 பிள்ளைச் செல்வம் பெருகிட வருளாய்  
 வள்ளற் கையால் வரமிகத் தருவாய்  
 கற்புள மனைவி களிப்புற வருளாய்  
 நற்புக ழோங்கும் நூவுக் கரசுபோல்  
 பத்தியும், பணியும், பைந்தமிழ் வாக்கும்  
 சித்த சக்தியும், சிவக்கன லொளியும்  
 தருவாய் ; உனது தானை நினைத்ததும்  
 வருவாய் வருவாய் வரதாம் பிகையே !  
 அன்பர் கேட்டதை அக்கண மளிக்கும்  
 அன்பே, அருளே, அறிவுச் சுடரே,  
 பெயரைக் கேட்டதும் துயர்கள் விலகும்  
 உயரும் சீர்த்தி, உலகும் வணங்கும்;  
 அம்மையே வாழ்வின் அமுதமே போற்றி  
 இம்மைச் சுகங்களை ஈவாய் போற்றி  
 பொய்யறு புகழும் பொலிவுறு மறிவும்  
 செய்யநற் சிந்தையும், தியான சித்தியும்  
 அன்பர் அன்பும் அன்புப் பணியும்  
 விமலர் தொண்டும், வித்தகர் நட்பும்,  
 அஞ்சா நெஞ்சமும் ஆத்தம சக்தியும்  
 துஞ்சா முயற்சியும் தோன்றாத் துணையும்  
 வெற்றியுந் திருவும் வீரத் தணலும்  
 பெற்றுநான் வாழும் பெருமை யருளாய்  
 பகைவர் நடுங்கும் பலமெனக் கருளாய்  
 தகைபெருஞ் சுத்த தரும சக்தியே  
 மலை போலெனக்குக் கலைவளந் தருவாய்  
 அவைகடல் போலே ஆழந்த நல்லறிவும்  
 பிணியிலா வுடலும் பிறகிடாத் துணிவும்  
 அணியழ கோங்கும் ஆத்தம நேயமும்  
 கொடியார் என்முன் குமையும் சக்தியும்  
 அடியார் மகிழும் அருட்பணித் திறமும்  
 பொருளும், புலியும், போகமும், போதமும்  
 அருளும், ஆயுளும் ஆர்வமுந் தருவாய்  
 அம்மைப் பயனை இம்மையி லளிப்பாய்  
 அம்மையே அமரத் தன்மை யளிப்பாய்  
 எண்ணிய தெய்துந் திண்மன மளிப்பாய்  
 புண்ணியம் பெருகும் கண்ணிய மளிப்பாய்  
 கண்பார்த் தென்னைக் கைதூக்கி விட்டுப்  
 பண்புடன் காவாய் பகவதித் தாயே !  
 சரணம் சரணம் சதாசிவ சக்தி  
 சரணம் சரணம் சத்குரு தேவி  
 சுத்த சக்தி ஓம், சுத்த சக்தி ஓம்  
 சுத்த சக்தி ஓம், சுத்த சக்தி ஓம்

**விருத்தம்**

பூவெலாம் படைத்த பூத நாயகியே,  
புகலடை புண்ணியர் தமக்குக்  
காவலாய் நிற்குங் கருணை நாயகியே,  
கண்கருத் துயிருட லினிக்கத்  
தேவர்கொண் டாடுஞ் சித்தி நாயகியே,  
சிவந்தரு சக்திநா யகியே,  
ஆவலாய் உன்னைக் கூவினேன், பணிந்தேன்  
அடியேனுக் கருள்புரி வாயே !

**26. சுத்த சக்திக் கொடி**

ஓங்குகவே ஜயம் ஓங்குகவே.....  
ஓம் ஜோதிக் கொடி ஓங்குகவே  
தாங்குகவே அறந் தாங்குகவே  
சத்தியம் ஜயம் ஓங்குகவே.  
யோகக் கொடியே வாழியவே.....  
ஒருமைக் கொடியே வாழியவே  
ஏகக் கொடியே இன்பக்கொடியே.....  
இதயக் கொடியே வாழியவே.  
நாதக் கொடியே வாழியவே.....  
ஞானக் கொடியே வாழியவே  
வேதக் கொடியே வாழியவே.....  
வெற்றிக் கொடியே வாழியவே.  
சோதிக்கோயில் முடிமேலே.....  
துலங்குங் கொடியே வாழியவே  
நீதிக் கொடியே நேர்மைக் கொடியே.....  
நிறைவுக் கொடியே வாழியவே.  
அருணக் கதிர்விட் டொளிவீசும்.....  
அமைதிக் கொடியே வாழியவே.  
கருணைக் கொடியே கனகக்கொடியே  
ககனக் கொடியே வாழியவே.  
எல்லா வுலகும் உயிர்க்குலமும்  
இன்புற்றிடவே அன்புற்ற  
நல்லார் போற்றிக் கொண்டாடும்  
ஞாலக்கொடியே வாழியவே.  
பாருவ கெல்லாம் ஓர்குலமாய்  
பார்ப்பவ ரெல்லாம் நம்மவராய்  
சீருயர் ஆன்ம நேயமருள்  
சிகரக் கொடியே வாழியவே.  
காலப் பறவை குஞ்சுடனே  
கலகலவென்றே பாட்டொலிக்க  
கோலக் கிழக்கு மேற்குடனே  
குலவுங் கொடியே வாழியவே.  
அஞ்சும் குண்டுப் போர்வரினும்  
அஞ்சா துன்னை அரவணைப்போம்  
துஞ்சாதென்றுந் தொண்டு செய்வோம்  
சுத்தசக்திக் கொடி வாழ்க !

## 27. ஹாரதி கீதம்

ஓம்ஜய ஓம்ஜய ஓம்ஜய ஓம்  
ஓம் ஜோதி ஓம் ஜோதி ஓம் ஜோதி ஓம்  
ஓம்சிவஓம் சிவஓம் சிவஓம்  
ஓம்குஹஓம் குஹஓம் குஹஓம்  
ஓம்சக்தி ஓம்சக்தி ஓம்சக்தி ஓம்  
ராம்ஜயராம் ஜயராம் ஜயராம்  
சியாம்ஜய சியாம்ஜய சியாம்ஜயஓம்  
பிரேம்ஜய பிரேம்ஜய பிரேம்ஜயஓம்!  
ஜயஜோதி ஜயஜோதி ஜயஜோதி ஓம்ஓம்  
ஓம்ஜோதி ஓம்ஜோதி ஓம்ஜோதி ஓம்ஓம்  
ஓம்சக்தி பரமாத்ம குருஜோதி ஓம்ஓம்  
ஓம்சக்தி சைதன்ய ஜகஜோதி ஓம்ஓம்  
ஹ்ருதயாத்ம நடராஜ பரஞ்ஜோதி ஓம்ஓம்  
ஓம்விஸ்வ நாராயண த்யானஜோதி  
ஓம்சர்வ கல்யாண நவஜீவஜோதி  
ஓம்சக்தி யோகசமாஜாத்மஜோதி  
ஓம்ஜோதி ஓம்ஜோதி ஓம்ஜோதி ஓம்ஓம் !  
ஜயஜோதி ஜயஜோதி ஜயஜோதி ஓம்ஓம் !

## 28. சந்தி மந்திரம்

எல்லாம் வல்ல இறைவா போற்றி  
சூரியனுள் வளர் ஜோதியே போற்றி  
உயிர்க்குயி ரான உயிரே போற்றி  
நலந்தரு மங்கன நாயகா போற்றி  
விண்புவிக் கெல்லாம் வேந்தே போற்றி  
வணங்கத் தக்க வாய்மையே போற்றி  
உள்ளிடங் கெண்ட ஓப்பிலா ஒருவா  
அன்பும் ஆர்வமும் அடக்கமும் உறுதியும்  
கொண்டு மனதுட் குவிந்துனை நினைந்தோம்  
அருளால் அறிவைத் திருவுறுத் தூண்டி  
பேரின்ப சித்தி பெருக நடத்துவாய்  
மடலிருள் போக்குஞ் சுடிரொளி யாவாய்  
பொய்தவிர் சத்திய போகமே யாவாய்  
இருளற ஒளிக்கொளி எம்மை நடத்தாய்  
பொய்யற வாய்மைப் பொருளை உணர்த்தாய்  
தாமத மொழியச் சத்துவ மீவாய்  
சாவறு ஞானத் தண்ணமு தாவாய்  
மனிடம் அமர வாழ்வுறச் செய்வாய்  
பாவம் போக்கிப் பரிசுத்த மருளாய்  
கிழக்குந் தெற்கும் வடக்கும் மேற்கும்  
மேலுங் கீழும் மேலிய பரமா  
சக்தி மயனே சாந்த ஜோதியே  
எல்லா நிலையிலும் எல்லா திசையிலும்  
உளங்கொண் டுன்னை உபாசிக் கின்றோம்  
சுபநா யகனே சுபதா யகனே  
சிவன் அரி அயன் குரு தேவேந்திரன் எனப்  
பலபெயர் கொண்ட பகவனே போற்றி

## சுத்தசக்தி உபாசனை

சர்வமுந் தானாம் சமத்துவக் கடவுளே  
எங்கள் வாழ்வுன் இச்சையால் இயங்கி  
மனமொழி மெய்யில் மரசிலா தொழுகி  
நலமே நினைந்து நலமே பேசி  
நலமே செய்து நற்கதி யடைந்து  
விஞ்ஞானத் தவ வேள்வியாய் வளர்ந்து  
நாலாச் சிரம நன்மையும் அடைந்து  
அறம்பொரு ளின்பம் அருட்கலப் பென்னும்  
பேறுக ளெல்லாம் பெரிதும் அடைந்தே  
துன்மார்க்க மற்ற சன்மார்க்க மெய்தி  
நோய்துய ரற்ற தூய பலத்துடன்  
பகைசினப் பொறாமைப் படைகளை வீழ்த்தி  
தீர் சக்தியாற் செயமே ஓங்கிப்  
புகழ்பெற வாழ்ந்துன் புண்ணியம் போற்றி  
உன்னொளி கலந்து தன்மய மாகிச்  
சச்சிதா னந்தந் தழைத்திட வருளாய்  
உனது தியானமே உயிர்ப்பா குகவே  
உனது சேவையே உழைப்பா குகவே  
உனது துதியே உரையா குகவே  
பொறிபுலன் கரணம் அறிவாம் ஆன்மா  
ஆகிய தத்துவம் அனைத்துமுன் னருளால்  
தூய இன்பந் துலங்கிட வருளாய்  
நலந்தருங் கனவே ஞாயிறே போற்றி  
உன்னரு ளாலே உலகெலாம் வாழ்க  
எல்லா உயிர்களும் இன்புற் றொளிர்க  
ஒருவரை யொருவர் திருடுத லின்றி  
உன்மய மான உலகினர் என்றும்  
தொழில்செய் தீந்துண் டெழில்பெற வாழ்கவே!  
யோகமும் சுத்த போகமும் வளர்க  
ஞானமும் செல்வமும் தானமுந் தவமும்  
நீண்டநல் ஆயுளும் நிறைவாம் இன்பமும்  
அருள்வாய் ஓம்பரம் பொருளே வணக்கம் !  
சேதனக் கனவே திவ்வியச் சுடரே  
ஞான சக்தியே நலந்தருங் கொழுந்தே  
ஆருயிர் உனக்கே ஆகுதி யாகுக !  
ஓம்ஓம் வணக்கம் உண்மையே போற்றி !

## 29. சுத்த சக்தி வேள்வி

எப்பொருள் அறிந்தவர் அறிந்தவர் ஆவார்  
எப்பொருளாள ரின்புறுவார்  
எப்பொரு ளிரவுபகலென்ப தின்றி  
இறப்பையும் பிறப்பையும் வென்றே  
சிற்பர ஒளியாய் அமரவாழ் வருளும்  
தேன்விளை ஞானவூற் றாமோ,  
அப்பொரு ளுண்மை அறிவினுக் கென்னை  
அக்கினிக் கடவுளே நடத்தாய்

அரக வுகர மகர ஓங்கார  
சிகர ஜோதி சிற்பர ஜோதி !



## சுத்தசக்தி உபாசனை

சுத்த ஜோதி சுதந்தர ஜோதி  
சக்திய ஜோதி சமரச ஜோதி !  
சிவநா ராயண பரிபூ ரணஓம்  
ஹரிஹர சங்கர குருகுஹ ஜயஓம் !

ஓன்றாய்ப் பலவாய் உயிருக் குயிராய்  
விளங்கும் கனலை விரும்பி வளர்ப்போம் !  
அருட்பெருங்கனலே, ஆருயிர்க் கனலே !  
இருட்டினை விரட்டிடும் இரவிக் கனலே !  
சக்திச் சுடரே, சாந்தச் சுடரே,  
பக்திக் கனலுடன் பணிந்தோம் உனையே !  
தாம மாயை தன்னை விலக்கிச்  
சேமந் தருவாய் சிவச்சுட ரொளியே !  
வீறு தருவாய் வெற்றிக் கனலே ;  
ஆறத லளிப்பாய் அன்புக் கனலே !  
ஆற்றலும் ஆயுளும் அளிப்பாய் போற்றி  
அருளும் பொருளும் ஆக்குவாய் போற்றி  
மருளும் மதியை மாற்றுவாய் போற்றி  
துன்பந் துடைத்துத் துயரை விலக்கி  
இன்பம் பெருக்கும் எழிலே போற்றி  
உள்ளன் புடனே உன்னை வணங்கினோம்  
தெள்ளிய கருணை வெள்ளமாய் வருவாய் !  
மரபு விளங்க மக்களைத் தருவாய்  
உழைத்த செல்வமும் உழைக்கும் ஆற்றலும்  
உலகிற் கினிதாம் உத்தமத் தொழிலும்  
வந்ததைப் பகுத்துணும் சிந்தையும் அருள்வாய்  
சீர்மை யருளாய் நேர்மை யருளாய் !  
வீர தீரமும் வெற்றியும் அருளாய்  
அமைதி யுள்ளமும் அயரா முயற்சியும்  
கட்டறு மனமும் கலங்கா வுறுதியும்  
காரிய சித்தியும் கோரிய வரமும்  
மங்கல வாழ்வும் எங்களுக் கீவாய் !  
உலக மெல்லாம் ஒருகுல மாகி  
அருள் வழி வாழும் அன்பினைத் தருவாய்;  
யோகமும் சுத்த போகமுங் கொண்ட  
செவ்விய திவ்விய ஜீவனந் தருவாய் !  
பிரம சரிய குருகுலக் கல்லியும்  
திண்மையும் தண்மையும் ஒண்மையுந் தருவாய்  
அறம்பொரு ளின்பமும் அருளும் பொலியும்  
எங்கள் வாழ்வு பொங்குக திருவே !  
எண்ணும் எழுத்தும் கண்ணும் கதிரும்  
உயிரும் மெய்யும் உலகும் வானும்  
இயற்கையும் கடவுளும் இதயத் துடிப்பும்  
போல வாழும் பொலிவெமக் கருளாய் !  
சீலமே தருவாய் சிவத்திருக் கனலே  
ஓற்றுமை தருவாய் உள்ளொளிக் கனரே  
நற்றவக் கனலே ஞானமெய்க் கனலே  
பாரெலாம் பரவிய பராபரக் கனலே  
இதயக் குகையில் எழுந்தவக் கனலே  
முருக வேளாக முளைத்த கனலே



## சுத்தசக்தி உபாசனை

குமுறி மேலேறும் குண்டலிக் கனலே  
போற்றி போற்றி புண்ணியக் கனலே  
பூரணக் கனலே காரணக் கனலே  
சரணம் சுத்த சக்திக் கனலே  
ஓங்குப மங்கல ஒளிமணிக் கனலே  
ஓங்குயஞ் சோதி ஓங்குவாக ஓம் !

### 30. சுடர் வணக்கம்

ஓங்குக செஞ்சுடரே..... எங்கள்  
உள்ளொளி வானுயர் வெள்ளொளி காட்டிட  
வீங்குக விண்சுடரே..... நெஞ்சில்  
வீரம் பெருகிட கூரம்பு போற்சிகை  
தாங்குக நீள்சுடரே..... நிதம்  
தந்தெமக் கிந்திர போகமும் யோகமும்  
ஓங்குக தெய்வச் சுடர்..... நிதம்  
ஓம்தத்ஸத் ஓம்தத்ஸத் ஓம்தத்ஸத் ஓமென (ஓங்குக)

நெற்றிக்கு மேலுந்நதே..... அங்கு  
நின்மல மாயொளிர் பொன்மணித் தீபம்போல்  
கொற்ற நெடுஞ் சுடரே..... கடுங்  
கூற்றையும் சாடிடும் ஆற்ற லளித்தருள்  
பெற்றவள் போலுருகி..... நிதம்  
பேணியெம் அன்பினைப் பூணும் புகழ்பெறும்  
வெற்றிமணிச் சுடரே..... அருள்  
விண்ணர சையிந்த மண்மிசை நாட்டிட (ஓங்குக)

வேண்டி வணங்குகின்றோம்..... தெய்வ  
வேட்கைகொள் உள்ளத்தில் வீறுந் நெழுந்தின்பத்  
தாண்டவ மாடிடுவாய்..... சொக்கத்  
தங்கத் தணலுடன் எங்களுக் கீந்திசை  
தூண்டி நடத்திடுவாய்..... நாங்கள்  
சுத்த சுதந்திர நித்திய வாழ்வினை  
யாண்டும் பரப்பிடவே..... பர  
மாத்ம பலமருள் அக்கினித் தேவனே ! (ஓங்குக)

எண்ண முயர்த்திடுவாய்..... வாக்கில்  
இன்கவி பொங்குக வுன்கனல் வெள்ளம் போல்  
கண்ணைத் திறந்திடுவாய்..... உளக்  
கண்ணைத் திறந்திடுவாய்..... எங்கள்  
காதலிலே தெய்வச்சோதி யொளிர்மனத்  
திண்மை யளித்திடுவாய்..... திரள்  
செல்வங்கள் யாவையும் நல்கிடுவாய்..... அறி  
வுண்மை யின்பஞ் செழிக்க.....நிதம்  
ஓம்தத்ஸத் ஓம்தத்ஸத் ஓம்தத்ஸத் ஓமென (ஓங்குக)

### 31. சுத்த சைதன்ய அருச்சனை

(நிலைக்கண்ணாடியில் சக்கரம் வைத்து தீபஜோதி துவக்கி மலர், விபூதி, அல்லது குங்குமத்தால் அருச்சனை நடத்துக)

ஓம் பரஞ்ஜ்யோதி ஸ்வயஞ்ஜோதி சுத்தஜோதிஓம்  
 ஓம் அந்தர்ஜோதி மஹாஜோதி ஆத்மஜோதிஓம்  
 ஓம் பஹிர்ஜோதி விஸ்வஜோதி ப்ராணஜோதிஓம்  
 ஓம்ஜ்யோதி ஓம்ஜ்யோதி ஓம்ஜ்யோதிஓம்  
 (ஓவ்வொரு மந்திர முதலிலும் ஓம் சேர்த்துச் சொல்லுக)

ஓம் சுத்த பரமாத்மனே நம:  
 ஸ்வயம் ஜோதி ப்ரகாசாய நம:  
 ஹ்ருத்குஹாக்னயே நம:  
 ஹ்ருதயாத்மனே நம:  
 பராத்தபராய நம:  
 பரமேசாய நம:  
 பரந்தாமனே நம:  
 விஸ்வேசாய நம:  
 ஜீவேசாய நம:  
 சுத்த பராசக்தி ஸ்வரூபாய நம:  
 பரப்ரஹ்மணே நம:  
 பரஜ்யோதிஷே நம:  
 பக்தப்ரியாய நம:  
 பராக்ரமாய நம:  
 பரம க்ரூபாகராய நம:  
 விக்ன நிவாகராய நம:  
 ப்ரம்ம விஷ்ணு சிவஸ்வரூபாய நம:  
 கணேசாய நம:  
 கருணேசாய நம:  
 காயத்ரீஸ்வரூபாய நம:  
 கைவல்ய சுகதாயகாய நம:  
 கலீமல ஹராய நம:  
 காமக்ரோத லோப மோஹ மதமச்சர நாகாய நம:  
 கலாவிலாசாய நம:  
 நாத விந்து கலாதீதாய நம:  
 கவிரஞ்சனாய நம:  
 கந்தர்வ வித்யா விலாசாய நம:  
 கோமளாய நம:  
 கோடிசூர்யப்ரகாசாய நம:  
 அனந்த கல்யாண குணாலயாய நம:  
 அதுல ப்ரபாவாய நம:  
 அகில ஜகத் லீலாய நம:  
 அகண்ட பரிபூர்ணாய நம:  
 அனகாய நம:  
 அமராத்மனே நம:  
 அருணார்க்காய நம:  
 அப்ரமேயாய நம:  
 அவ்யக்தாய நம:  
 அஷ்டாங்க யோகாய நம:  
 அதிந்த்ரியாய நம:

அகார உகார மகாராய நம:  
 ஆதார சக்ராய நம:  
 ஆதியந்த ரஹிதாய நம:  
 ஆசாக சரீராய நம:  
 ஆத்மசாக்ஷாத்கராய நம:  
 ஆதிமூலாய நம:  
 அத்யக்ஷாய நம:  
 ஆகர்ஷணாய நம:  
 அரவிந்தாய நம:  
 அஷ்ட சித்தி ப்ரதாயகாய நம:  
 இஷ்ட சித்தி ப்ரதாயகாய நம:  
 இகபரசுக தாயகாய நம:  
 இச்சா க்ரியா ஞான சக்தி சமேதாய நம:  
 ஈச ஜக ஜீவாதீதாய நம:  
 ஏகேசாய நம:  
 வாகீசாய நம:  
 ஏகாக்ஷராய நம:  
 ஐஸ்வர்யாய நம:  
 ஓங்காராய நம:  
 ஓளஷதாய நம: 60  
 சுந்தராய நம:  
 தத்வனாய நம:  
 சுத்தாய நம:  
 ஸ்வதந்தராய நம:  
 ஸமத்வாய நம:  
 ஸத்யாய நம:  
 சாந்தாய நம:  
 தம் சம்ரக்ஷணாய நம:  
 ஸர்வாத்மனே நம:  
 சர்வபூத தயாநிதியே நம:  
 சர்வ ஜீவோத்தரகாய நம:  
 சர்வதோமுகாய நம:  
 சர்வ திக்விஜய ப்ரபவே நம:  
 சர்வ சித்தி ப்ரதாயகாய நம:  
 சர்வ மந்த்ர யந்த்ர தந்த்ர சர்வசக்த்யாத்தமிகாய நம:  
 சர்வ சம்பக்கராய நம:  
 சர்வ பந்த திதாந்த நாகாய நம:  
 சர்வ துக்க நிலாராய நம:  
 சர்வ சத்ரு ஹராய நம: 80  
 சர்வ ரோகநிலாரகாய நம:  
 சர்வ பீடாபரிஹர்த்தே நம:  
 சர்வ வித்யா ப்ரகாசாய நம:  
 ஜகன்மங்களாய நம:  
 ஸஹஸ்ரார நிலையாய நம:  
 ஸ்ரீநிலாஸாய நம:  
 ஸ்ரீகராய நம:  
 திவ்ய ஜீவனாய நம:  
 தீன ரக்ஷகாய நம:  
 தேவஜாதி நிர்பாமாய நம:  
 தேஜோநிதியே நம:

நூநூராயணாய நம:  
 நூதாத்மகாய நம:  
 நாமரூபாதீதாய நம:  
 நவயுக நாயகாய நம:  
 நிரஞ்சனாய நம:  
 நிஷ்களங்காய நம:  
 நிர்விஷயாய நம:  
 நிர்மலாய நம:  
 நிர்க்குணாய நம: 100  
 நிராலம்பாய நம:  
 நிரதிசயானந்தாய நம:  
 நித்யமஹோத்ஸவாய நம:  
 மகேசாய நம:  
 மார்த்தாண்டாய நம:  
 மகாதேவாய நம:  
 மகாதேஜஸ்வினே நம:  
 மகாதாமஸாய நம:  
 மகாகுண்டலி ஜ்வலனாய நம:  
 மகாதூரிய சமாதிஸ்தாய நம:  
 மகாபக்திஞான கர்மயோக சித்தாய நம:  
 சுத்தயோக சமாஜாத்மகாய நம:  
 ஹடரஜ மந்த்ர தந்த்ர யோக சித்தாய நம:  
 யோகிஹ்ருத் பத்ம பாஸ்கராய நம:  
 யோகேஸ்வராய நம:  
 யோகப்ரியாய நம:  
 வேத வேதாந்த தத்வக்ஞாய நம:  
 வாக்ஸாய நம:  
 வைராக்ய நிரதாய நம:  
 விஜிதேந்த்ரியாய நம: 120  
 விஞ்ஞானாய நம:  
 விஷ்ணவே நம:  
 நூராயணாய நம:  
 ராமாய நம:  
 ப்ரேம சாகராய நம:  
 க்ருஷ்ணாய நம:  
 கீதாம்புதவர்ஷகாய நம:  
 ரமணாய நம:  
 சிதானந்தாய நம:  
 சிவானந்தாய நம:  
 நடராஜாய நம:  
 வுண்முகாய நம:  
 பரமபித்ரே நம:  
 அல்லாய நம:  
 அஹுராய நம:  
 புத்தாய நம:  
 சித்தாய நம:  
 ஸ்ருஷ்டி ஸ்திதி சம்ஹாரகாரகாய நம:  
 அனுக்ரககரகாய நம:  
 சோமசூர்யாக்னி ஸ்வரூபாய நம:  
 வானீ, லக்ஷ்மீ, காளீ, மகேஸ்வரி, மனோன்மணீசாய நம:

## சுத்தசக்தி உபாசனை

த்யானாத்மகாய நம:  
அகண்ட பரிபூர்ண சச்சிதானந்தாய நம:  
சுத்த யோக சமாஜ சத்குரு பரமாத்மனே நம:  
ஜயப்ரதாய நம:

ஓம் தத்ஸத் ஓம் !

ஸ்ரீமத் அகண்ட பரிபூர்ண  
சச்சிதானந்த யோக வேதாந்த  
ஜோதி ஸ்வரூப பரிசுத்த சக்தி  
பரமாத்மனே நம:  
நானாவிதமந்த்ர புஷ்பாணி சமர்ப்பயாமி

## 32. மந்திர கீதம்

சுத்தசக்தி சுத்தசக்தி சுத்தசக்தி ஓம்சிவம்  
ஸ்வதந்த்ர சக்தி ஓம்சிவம் ஸமத்வசக்தி ஓம்சிவம்  
ஓம்சிவம் சிவோஹம் சிவமயம்  
சத்யஞான தர்ம சக்தி சாந்தசக்தி ஓம் சிவம்  
சச்சிதானந்த தாத்மசக்தி ஸர்வசக்தி ஓம்சிவம் (ஓம்)  
வேதசாஸ்த்ர ஸகலகலா வித்யாசக்தி ஓம்சிவம்  
வீரதீர தைர்யகீர்த்தி விஜயசக்தி ஓம்சிவம் (ஓம்)  
நாதகீத கானகலா நடனசக்தி ஓம்சிவம்  
மஹாமந்த்ர யந்த்ர தந்த்ர வஸ்யசக்தி ஓம்சிவம் (ஓம்)  
ஆயுரா ரோக்யதிவ்ய ஜீவசக்தி ஓம்சிவம்  
ஆத்மசக்தி ஐக்யசக்தி அமரசக்தி ஓம்சிவம் (ஓம்)  
சூர்யவீர்ய சுக்லஊர்த்வ ரேதசக்தி ஓம்சிவம்  
சந்த்ரமய மங்களகர சுகுணசக்தி ஓம்சிவம் (ஓம்)  
யோகபோக த்யாகசக்தி லோகசக்தி ஓம்சிவம்  
தாஹமோஹ சோகரஹித தபோசக்தி ஓம்சிவம் (ஓம்)  
பூதமாத்ர கரணேந்த்ரிய ப்ரக்ருதிசக்தி ஓம்சிவம்  
புண்யகண்ண பூர்ணமகா புருஷசக்தி ஓம்சிவம் (ஓம்)  
ஸ்தூலப்ரான மனவிஞ்ஞானானந்தசக்தி ஓம்சிவம்  
சின்மயசிவ சன்மயபரஞ் ஜோதிசக்தி ஓம்சிவம் (ஓம்)  
கர்மபக்தி ஞர்னராஜ யோகசித்தி ஓம்சிவம்  
ஸஹஸ்ரார மஹாதூரிய ஸ்ருஷ்டி சக்திஓம்சிவம் (ஓம்)  
துஷ்டசத்ரு நாசசக்தி தூர்காசக்தி ஓம்சிவம்  
அஷ்டலக்ஷமி ஞானவாணி ஆதிசக்தி ஓம்சிவம் (ஓம்)  
ப்ரம்மசக்தி விஷ்ணுசக்தி ருத்ரசக்தி ஓம்சிவம்  
மஹேஸ சதாசிவகுஹ பரஞ்ஜோதி சக்தி ஓம்சிவம் (ஓம்)  
கருணாரஸ பரிபூர்ண மாத்ருசக்தி ஓம்சிவம்  
அருணகிரண மலநிமல அம்ருத சக்தி ஓம்சிவம் (ஓம்)  
குஞ்சிபத அபயஹஸ்த வாஞ்சிதபல தாயகம்  
குருபரசிவ ஹரஹரநட ராஜசுத்த சக்தி ஓம்சிவம் (ஓம்)

## 33. சுத்த சந்நிதி முறை

ஓன்றே பலவாகி யுள்ளத்துயிர்த்துடிப்பாய்  
நின்றே விளையாடு நேயமே..... வென்றிக்கு

## சுத்தசக்தி உபாசனை

வித்தே வழிகாட்டும் வேதப் பொருளேயென்  
சுத்த முறையீட்டைத் தூண்டு.

அன்னையெனக் காவாய் அறிவிப் பலனாவாய்  
உன்னை யுணர்ந்திங் குயிர்க்கிறேன்..... என்னைந்  
கைவிட்டால் வேறு கதியுண்டோ வானின்றி  
வையத்திற் குண்டோ வகை?

பூசித்தே னுன்னைப் புனித மலர்கூட்டி  
நேசித்தே னுள்ளே நினைந்துருகி..... யாசித்தேன்  
எப்போது மன்புசெயும் இன்பத் திருவரமே  
தப்பாது தந்தருந் தாய் !

பாடுந் திறனன்றிப் பாரிற் புகழ்விரும்பி  
ஓடுந் திறனில்வேன் ஒண்டியேன்..... வீடென்று  
நின்னடியில் வாழ நினைத்தேன்; கருணையினால்  
என்னையெடுத் தாளாயினிது.

எந்நாளும் உன்னை இணைபிரியா தேர்தினேன்  
அந்நாளான் னாளானேன் அன்படியேன்..... இந்நாளில்  
என்னை மறந்தால் எளியேன் புகலேதோ !  
உன்னைமற வேணுறுதி ஓம்.

கண்ணீர் வடித்துக் கதறினேன் கண்பாராய்  
தண்ணாள் அமுதே தயாபரியே..... புண்ணாகி  
நொந்தேன் உலகினிலே நூரிடரைத் தாண்டி  
வந்தேன் மகினைவே வாழ்த்து.

அறியாத காட்டில் அனைவருங்கை விட்டார்  
வறியேன் முதிய வயதில்..... உறவு துணை  
நீயன்றி யில்லையிலை; நீரின்றி வண்மையிலை  
தாயமுதே யன்புவரந் தா.

இம்மா நிலத்தே யியல்பான யோகநெறி  
அம்மா தழைத்துன் னருளோங்க..... நிம்மதியாய்  
வைத்தென்னை வாழ்வாங்கு வாழ வழிசெய்வாய்  
சக்தியிகு மன்பர்களைத் தந்து.

ஓங்கித் தழைக்க வுயர்யோகக் கோயிலினைத்  
தாங்கித் தயவருளெந் தாரகமே..... நீங்காத  
பாட்டும் பணியும் பரமாத்ம சித்தர்களின்  
கூட்டுங் குலவக் குறித்து.

வேறு துணையில்லோம் வேதனையைத் தீர்த்தருளாய்  
ஆறுதலை நல்கும் அணிமயிலே..... மாறுபடும்  
வெம்பகையை நூறுகின்ற வெற்றிலேவல் வீரனையே  
எம்பக்கம் வைப்பா யினிது.

தாடி நரைத்துத் தளர்ந்த முதுமையிலே  
ஓடியுழைக்கும் உடம்பில்வேன்..... பாடிநிதம்  
உன்பரமென் னுள்ளேன்; உலகமே நீயாட்டும்  
பம்பரமென் னுள்ளேன் பணிந்து.

வஞ்சர் தருந்துயரு மற்றோரை வழிவாட்டா  
நஞ்சர் துயரு நலியவே..... கஞ்சமலர்க்  
கண்பார்த்து நீயெம்மைக் காவாய்; எமதுமனப்  
புண்பார்த்து நன்மை புரிந்து.

## சுத்தசக்தி உபாசனை

தூற்றித் துயர் செய்யுந் துட்டர் திருந்திவரும்  
ஆற்றலைத் தாராய் அறிவொளியே..... ஏற்றென்னைப்  
பீடுபெறச் செய்து பெரியமனம் வைப்பாயுள்  
ளாடுபொர சக்தியரு ளே.

உலகால யத்தினிலே யுன்னன்பு நேயர்  
நிலவான்ம யோக நிலயம்..... பலகாண  
வேண்டினேன்; வெற்றி விளைப்பாய் வியன்கடரே  
நீண்டடியார் சேர வினிது.

என்னாவியல்லாம் என துடைமையென்பதெலாம்  
உன்னாலுனக்கே யுவந்தளித்தேன்..... அன்னையே  
எப்படியுன் னிச்சை யெளியேனை யேவிடுமோ  
அப்படி நடப்பே னறிந்து.

தள்ளா வயதிலே தனியே நடக்கின்றேன்  
எள்ளாது நீயும் இருதுணையே..... உள்ளார  
நேசித்துப் பூசித்து நித்தந்தித்த மன்புவரம்  
ஆசித்தேன் னார்வமுரைத் தேன்.

தூய பெரியாரைச் சுட்டுமதி கெட்டலையும்  
பேய ருலகைப் பிரிந்தென்றுந்..... தூயனைய  
உள்ளன்பு கொண்ட வுயிருலகைக் கண்டின்பங்  
கொள்ளன்புச் செல்வங் கொடு.

வடுமொழி பேசாமல் வன்கோபத் தீயர்  
கடுமொழியென் காதில் விழாமல்..... கெடுமதியர்  
பக்கம் வராமற் படுபாவி யாங்கவலைத்  
துக்கம் வராதவழி சொல்.

வேகமாய் வந்து விசனந்தீர்த் துன்னருளைத்  
தாக்கத் தணியத் தயைபுரிவாய்..... மாகவியை  
அப்பரைச் சுந்தரரை யாண்ட குருமணியே  
ஒப்புனக் குண்டோ வுரை?

ஆத்திரக் கோபம் அணுகாமல் வீம்புரைசெய்  
நாத்திகர் என்னை நகையாமல்..... தீத்தணலும்  
குண்டலி சக்தி குறையாமல் எப்போதும்  
அண்டையிருந் தன்பைவளர்ப்பாய்.

உன்னுள்ளே யானிருப்ப துண்மையெனின் என்றென்றுமே  
என்னுள்ளே நீயிருப்ப திச்சையெனின்..... மன்னுள்ளே  
புல்லர் துயரம் புகாது தடுத்தாண்டென்  
அல்லவொழித் தன்பா லணை.

தீராத நோயெல்லாந் தீர்க்குந் திருவருளே  
வாராத தீயர்பழி வந்தாலும்..... ஓராதுன்  
மெய்யருளே தாரகமாய் வேட்டேன்; ஒளிகாட்டிப்  
பொய்யிருளைப் போகப் புரி.

தங்க நிழலளித்த தண்ணருளே மெஞ்ஞானச்  
சிங்கமே யோகச் சிகரமே..... இங்கிருந்தே  
காலத்திற் கோற்ற கடமை நிறைவேற்றி  
ஞாலத்தி லேவெற்றி நாட்டு.

மூலக் கனலே முதிய வுலகாளுங்  
காலக் கனலே கதிரொளியே..... நிலகண்டன்



## சுத்தசக்தி உபாசனை

பாகத் தமர்ந்த பரம சிவக்கனவே  
யோகத் தமர்வாயென் னுள்.

மண்ணுக்கு வரன்போல் வளத்திற்கு மாரிபோல்  
கண்ணுக் கொளிபோலக் காப்பாற்றும்..... வண்மையே  
அண்டம் படைத்தாளும் ஆற்றவே நீயெங்கும்  
உண்டுநா னுண்டுநீ யுள்.

யோக சமாஜம் உருவாகி நல்லுலகம்  
ஏக சமாஜம் எனவோங்கத் ..... தாகமிகும்  
அன்பர் குழுவை யருளாய் சிவகுருவே  
உன்பணியே யென்பணியென் றோர்ந்து.

ஞான சபைகண்ட நாதாந்த வேதாந்த  
மோன சமாஜ முதல்வனே..... தீனன் செய்  
யோகத் திருவுருவே உள்ளார்வ வெள்ளமே  
தாகத்திற் கன்பமுதந் தா.

சாதி சமயச் சமூகங்களைக் கண்டுவகப்  
பேதவினை கண்டுமிகப் பேதுற்றேன்..... வீதியிலே  
வேற்றுமையின் வஞ்சவிளை யாட்டைக்கண்டு மனம்  
ஆற்றுகிலேன் ஆறுதலைத் தா.

குருபீடக் கூத்துகளும் கும்பிடுவோர் கூத்தும்  
வருமானக் கூத்தும் வரிக்கு..... தருமானக்  
கூத்துங்கண் டுள்ளே குறிப்பா யிருக்கின்றேன்  
காத்தருளாய் சாந்தக் கனி.

தாந்தாங் கடவுளைத் தம்பட்டம் போடுகின்ற  
மாந்தர் பிணத்தை வணங்கிலேன்..... ஓர்ந்துநீ  
உள்ளே யளிக்க வுலகுக் களிக்கின்றேன்  
வள்ளாலுன் னன்புவளம் வாழ்க.

உன்னை மறந்திவ் வுலகோர் நரவடிவந்  
தன்னை மதமாக்கிச் சாதியாற்..... பின்னமுறத்  
தேய்ந்தாரத் தீமையினைத் தீர்க்கத் திருவருளால்  
ஆய்ந்தானம் நேயமரு ளாய்.

எனமுன தென்றே யிருமாக்கும் மாய  
மனதினை வென்றமைதி மன்ன..... உனதருளே  
தாரகமாய் வாழ்ஞ சகசாண்ம நிட்டையருள்  
ஆரமுதே யானந்த மே.

உனக்கன்றோ வெட்கம் உலகில்லா றானால்  
கனக்கப் படைத்தனைக் காக்க..... மனக்கருணை  
யில்லையெனுஞ்சொல்லையெளியேனுங் கேட்கவே  
நல்லவழி காட்டாய் நயந்து.

நீயேதாய் தந்தை நிலவுயிர் உன்னன்புச்  
சேயேயெனுமுண்மை சீர்பெறவே..... நோய்செய்யும்  
பொல்லாங்கைப் போக்கிப் புனிதப் புகழோங்கின்  
எல்லார்க்கும் பங்குண் டினிது.

எந்தெந்த நன்மை யெனைத்தேடி வந்தாலும்  
அந்தந்த நன்மை யளிப்பதுநீ..... முந்தென்னை

## சுத்தசக்தி உபாசனை

ஆண்டு நடத்தியறிவீந்த கற்பகமே  
ஈண்டு நடத்தா யினிது.

சூதறியேன் வாதறியேன் சூறையிட்டுத் தூற்றுலோர்  
தீதறிந்தும் தீதுரையேன் சேயேனை..... ஆதரித்துத்  
தெய்வத்தை நம்புந் திறனை விளக்கிடுவாய்  
உய்வழியைக் காண வுலகு.

சத்துருக்க ளாவாரும் <sup>1</sup>சத்துருக்க ளாகிடவே  
<sup>2</sup>மித்துருக்கள் போகவே மேலாண்ம..... சத்தியத்தில்  
ஓங்க வுலகெல்லாம் யோகவொளி நின்றொளிர்ந்  
தாங்குவரங் களையே தா.

என்செய்வதென்றறியேன் ஏகாந்த மோனத்திற்  
பொன்செய்கவிகள் பொழிந்துநிதம்..... உன்செயலே  
ஆகட்டும் உன்றுள் ளடங்கினேன்; இப்படியே  
போகட்டு மோநான் புகல்?

பாடிப் பதராநான் பாரிவனை என்றாலகோர்  
கோடிக்குறை சொல்லக் கேட்பாயோ..... மோடிசெயும்  
வீணான வம்பர் விழித்துன்னை நம்பியருள்  
பூண வியன்கள் புரி.

வழிவழியாய் வந்திங்கே வாழ்ந்தநற் றொண்டர்  
வழிவழியே வந்தேனை வாராய்..... செழிமகனே  
காக்கிறேன் என்ற பயக்கைகாட்டி யன்புடனே  
ஊக்கி நடத்தாய் உவந்து.

ஏட்டைப் படிக்கும் இறுமாப்பாற் பேசலிலை  
நாட்டைக் கலக்கவுமே நாடலிலை..... பாட்டுடனே  
உன்பணியைச் செய்ய வுடல்பொரு ளாலியெல்லாம்  
அன்பளிப்புச் செய்தேனம் மா.

நகையழிந்தால் வேறு நகைபண்ணிப்போட  
தகையுண்டு பொன்வளமைமல்க..... தகையழிந்தால்  
என்னுண்டு வாழவே யெந்தா யுனதருளிற்  
பின்னுண்ட பித்தெனைனைப் பேண்.

மொட்டை மலர்முடிக்கு மோதினியே நிற்குமிக்  
கட்டைவிரல் மோதிரத்தைக் காணுமோ..... நிட்டையிலே  
பூந்தொழிந் தோனைப் புகழி யுவப்பாளோ  
காந்தொழிலை நீ நடத்தாக் கால்.

உண்ணுழி யோகம் உறக்கமும் யோகமே  
எண்ணுழி யோகம் இயல்பானேன்..... கண்ணுழி  
எங்குமுனைக் கண்டேன் இதய வெளியினிலே  
பொங்குமுனை யன்பிற் புணர்ந்து.

நான்போனால் முத்தியெனு நன்மா ணவன்பட்ட  
ஊன் புண்ணை யெண்ணி யுலகிற்கு..... ஞானத்தைப்  
போதிக்கவும் அஞ்சிப் புகுந்தேன் மனக்குகையில்  
மேதினிக்கு நீயே விளம்பு.

வாழி மதுரகவி வாழிலிவே கானந்தர்  
வாழி தயானந்த மாமுனியே..... ஊழூழி  
தெய்வக் குருமரின் சீர்பரவுந் தீரர்களை  
ஐயந் இங்கே யனுப்பு.

### 34. மனோஜய மாலை

ஊனொடுங்கி யுள்ளொடுங்கி ஓங்கார வட்டத்தே  
நொனொடுங்கி ஞான மணிவிளக்கின்..... மேனமே  
ஏகமா யெங்கு மிலகு மகதூரிய  
யோகமாய் வாழ்வாயென் னுள்.

சும்மா விருந்தாலிச் சுற்றுலகென் னாகுமென  
லிம்மாதே யுள்ளே விழித்தடங்கு..... நம்மாவே  
என்னாகும்? செம்பும் இறைவனருளிருந்தாற்  
பொன்னாகு மன்றோ பொலிந்து !

அச்சமுத்தை யோதி யரனைச் சரண்புகுந்து  
நெஞ்சமுத்தங்கொண்டுநினை மனமே..... மிஞ்சிவரும்  
தீப்பகையைச் சுட்டெரிக்குந் தீபத் திருவருளே  
பூப்போலப் புன்னகைத்துப் போ.

தில்லிக்கொடிக்கிந்தத் தேசமெல்லாஞ் செல்வாக்காம்  
இல்லக் கொடிக்கவ்வா றில்லையே..... அல்லலறும்  
ஆன்மவொரு மைக்கே யகிலப் புகழுண்டாம்  
பான்மையறிந் துள்ளே பழகு.

வேந்துதலைக் காகிதமும் வெள்ளிலிவையாவதுபோல்  
ஏந்தருளால் ஏற்றமுறும் ஏழையுமே..... சாந்தமுடன்  
முத்திரும் சுத்தசக்தி முத்திரையைப் பூண்மனமே  
சித்திரும் பத்திச் சிறப்பு.

மிக்கரசு முத்திரையை மேலே பொறித்தாலே  
நிக்கலும் வெள்ளிக்கு நேராகும்..... பக்குவமாம்  
ஆசான் அருளால் அறிவின் மதிப்போங்கும்  
பாசான்மா சேரும் பதி.

பண்டத்தி லேகாணும் பாட்டாளி யின்புலமை  
பிண்டத்திற் காணும் பிரமாண்டம்..... கண்டுணரும்  
சீவனிற் காணும் சிவமே..... மலையருவி  
தாவிவர மின்சக்தி தான்.

ஆணைப்பெண் ணாக்கி யலிக்கு மகவளிக்கும்  
வீணான சித்தி விரும்பாதே..... காணாமல்  
உள்ளத்தே யுள்ளதனில் உள்ளபடி யுள்ளிருக்கும்  
விள்ளரிய சித்தை விரும்பு.

அறிவை யறிவால் அறிவதுவே தூய  
நிறைவாம் அதுந் நினைவாயே..... பொறிவாயிற்  
செல்லாதே பேர்புகழைத் தேடாதே; வாய்திறந்து  
சொல்லாதே சோதி துலக்கு.

சிவனருளே தாரகமாய்ச் செய்வனசெய் நெஞ்சே  
அவனருளால் வெற்றி யரும்பும்..... சவமான

## சுத்தசக்தி உபாசனை

தேகத்தி லாடுகின்ற சீவன் சிவமயமாம்  
யோகத்தை செய்வா யுகந்து.

குறைபோகா துள்ளே குகையுட் புகுந்தும்  
கறைபோகா தானைக் கழுவிடினும்..... பறையாலே  
கள்ளன் மிரளான்; கனவிற் புகுந்திடுவான்  
உள்ளம் விழித்தொளியில் ஊன்று.

நம்பாதே பொய்யுலகை நானென்று பேசாதே  
வம்பாடும் வாயை வளர்க்காதே..... அன்பில்லாப்  
பாலபிஷே கத்தண்ணீர் பார்த்துலக வஞ்சனையை  
வேலவனும் கல்லானான் விண்டு.

ஆலாய்த் தழைத்தே யருகுபோல் வேரோடிப்  
பாலாகப் பொங்கும் பதிப்பாட்டு..... நாவைந்தும்  
ஆன்மாவிற் கூடியமரநிலை பெற்றிருக்குந்  
தான்மா தவமிருக்கத் தான்.

கண்ணாடி வீட்டிற் கடிநாய் புகுந்ததெனத்  
தண்ணீர் உருக்கண்டு தாவுங் குரங்கைப்போல்  
உண்ணீரில் ஓந்தியென வேயுவட்டும் பேதைபோல்  
மண்ணியல் மாந்தர் மனவிகா ரக்கூத்தே.

வெள்ளமிலை யென்னும் வெறுங்குமிழி யொக்குமே  
உள்ளபொருளைவெறுப்பார் ஊர்வம்பே..... உள்ளே  
அருவாம் சிவனருளும் அன்னைமுலைப் பால்போல்  
உருவாகும் அன்பர் உளம்.

வெள்ளக் கடலும் விரிநிலமும் வான்மழையும்  
விள்ளற் கரிய வியன்சுடரும்..... உள்ளத்தே  
ஆடும் அருளும் அறிவியலால் ஆகுமோ  
கூடுமரு ளுக்குக்கை கூப்பு.

காலைக் கமலம்போற் கட்டவிழு மல்லிகைபோல்  
பாலைச் சுரக்கும் பசுவெனவே..... மேலருவி  
யாழைப்போற் பூங்குழலின் ஏழிசைப் போலுலகில்  
வாழப் பழகுவதே வாழ்வு.

ஆண்டவனே தந்தை; அவன்சேய் உயிருலகே  
நீண்டவுல காலயத்தில் எல்லாரும் பூண்டமனச்  
சுட்சிவழி பற்றிச் சமவுரிமை நல்கருளாம்  
ஆட்சிவழி பற்றிலினி தாம்.

போகமய மான புலியினிலே சுத்தசக்தி  
யோகமயங் காண வுவந்தேன்..... வேகவருள்  
ஊற்றுப் பெருகி யுளங்குளிர்ப் பச்சைவளம்  
தோற்றநீ செய்வாய் துணை.

வற்றாப்பா லூற்றை வழங்கிப் பசுநிழலிற்  
கற்றா சுரக்கக் கனிந்தருளாய்..... நற்றாயே  
நீதந்த யோக நிலத்தில் அமுதொழுகும்  
பாதந்த தீஞ்சுவைப் பாய்ச்சு.

## சுத்தசக்தி உபாசனை

உண்ணவடுக்க வுலந்துனைப் பூசிக்கக்  
கண்ணழகு கொஞ்சக் கவிமகிழ்..... விண்ணழகு  
மேலி விளையாட வெற்றித் திருவிளங்கத்  
தேவியே நல்காய் செழிப்பு.

அருளாலே எங்கும் அதுவேதா னாகும்  
பொருளாக நீயே பொலிவாய்..... இருளெல்லாம்  
வென்று விழுங்கும் விளக்கேயுன் சோதியினில்  
ஒன்றி யிருப்பேன் உவந்து.

கண்ணின் கனலாற் கருத்துருக்கி, யென்மனதை  
உண்ணும் ஒருவன் உளத்துள்ளான்..... கண்ணன்  
அவனே முருகன், அவனேயா னந்தன்;  
அவனே யகண்டபர னாம்.

சீவ சகபரத்தில் சிக்காவுள் ளானந்த  
மேலியதுநா னெனவிருந்தாற்..... சாவதிலை  
எப்போது மாண்மாநா னென்றுணர லாம்எளிதாய்  
முப்போதும் இல்லை முரண்.

முரணாக வந்து முளைத்த மனத்தைச்  
சரணாகச் செய்துசிவன் றாட்கே..... அரணாம்  
திருவருளே தாரகமாய்ச் சீவிப்பாய் நெஞ்சே  
கருவினையெல் லாம்அகலக் கண்டு.

உள்ளேபோ நெஞ்சே யுனக்குவெளி வேலையிலை  
கள்ளப் புலனைக் கலக்காதே..... மெள்ளமெள்ள  
வந்துன்னைக் கொள்ளைகொளும் வஞ்சக் கலதியராம்  
ஐந்துபேர் தம்மை அடக்கு.

சித்தத் திரையைத் திடமாகத் தாண்டியே  
எத்தகைய எண்ணமும் இன்றியே..... சுத்தசக்தி  
வைத்தபடி நிற்பாய் வளராத்தமா னந்தத்தைத்  
துய்த்தபடி நெஞ்சே துணிந்து.

வாழ்க குருபரன், வாழ்க பரமோனம்,  
வாழ்கநா னாரென்னும் மந்திரமே..... வாழ்கவே  
அன்புண்மை யாக வமர்ந்த சுயஞ்சோதி  
இன்பமே யஃதாம் இயல்பு.

எல்லாரும் ஓர்குலமே என்று முரசடித்துப்  
பொல்லாத வேற்றுமையைப் போக்குவேளாம்.....தொல்லுலகம்  
ஒன்றே, தொடுவானம் ஒன்றே, உயிரான்மா  
ஒன்றே, கடவுளும் ஒன்று !

**ஓம் சுத்த சக்தி ஓம்.**

**.....சுத்தானந்த பாரதி**